

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ أَمَا بَعْدُ فَأَعُوذُ بِاللَّهِ مِنَ الشَّيْطَانِ
الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

”دین کی ضروری باتیں“ (part 02b)

67 ”سب سے پہلے انسان“

حضرت ابو ذر غفاری رَضِيَ اللهُ عَنْهُ فرماتے ہیں: میں مسجد میں داخل ہوا تو پیارے آقا صَلَّی اللهُ عَلَيْهِ وَسَلَّمَ اکیلے مسجد میں تشریف فرما تھے۔ میں آپ کے قریب بیٹھ گیا تو پیارے آقا صَلَّی اللهُ عَلَيْهِ وَسَلَّمَ نے فرمایا: ”ابو ذر! دو رکعت تَحِيَّةُ الْمَسْجِدِ (یعنی مسجد میں داخل ہونے کے بعد پڑھی جانے والی نفل نماز) ادا کر لو۔“ فرماتے ہیں: میں وہاں سے اٹھا نماز ادا کی اور پھر پیارے آقا صَلَّی اللهُ عَلَيْهِ وَسَلَّمَ کے پاس آکر بیٹھ گیا پھر میں نے پیارے آقا صَلَّی اللهُ عَلَيْهِ وَسَلَّمَ سے (چند سوالات کیے، ان میں یہ سوال بھی تھے، میں نے)

عرض کی: انبیاء کرام عَلَيْهِمُ السَّلَام میں کتنے رسول ہیں؟

آخری نبی صَلَّی اللهُ عَلَيْهِ وَسَلَّمَ نے فرمایا: انبیاء کرام عَلَيْهِمُ السَّلَام میں 313 رسول ہیں۔

پھر عرض کی: یا رسول اللہ صَلَّی اللهُ عَلَيْهِ وَسَلَّمَ! پہلے نبی کون ہیں؟

پیارے آقا صَلَّی اللهُ عَلَيْهِ وَسَلَّمَ نے فرمایا: حضرت آدم (عَلَيْهِ السَّلَام)۔

میں نے عرض کی: یا رسول اللہ صَلَّی اللهُ عَلَيْهِ وَسَلَّمَ! کیا وہ نبی مرسل ہیں؟

ارشاد فرمایا: ہاں! اللہ پاک نے انہیں اپنے دستِ قدرت سے پیدا فرمایا (دست ہاتھ کو کہتے ہیں مگر اللہ پاک ہمارے ہاتھوں کی طرح کے ہاتھ سے پاک ہے یعنی اللہ پاک نے اپنی قدرت اور طاقت سے پیدا فرمایا) اور آپ کے جسم مبارک میں روح ڈالی (یعنی جان ڈالی)۔“ (الاحسان بترتیب صحیح ابن حبان، الحدیث: ۳۶۲، والمسند للامام احمد بن حنبل، الحدیث: ۲۱۵۵۶، المعجم الکبیر، الحدیث: ۶۵۱، الملتقطاً)

اس حدیث شریف سے پتا چلا کہ انسانوں میں اللہ پاک نے سب سے پہلے حضرت آدم عَلَيْهِ السَّلَام کو مٹی

سے بنایا پھر آپ کے مبارک جسم میں روح پھونکی (یعنی آپ کے مبارک جسم میں جان ڈالی)۔ اور آج تک دنیا میں جتنے بھی انسان پیدا ہوئے اور ہوں گے سب حضرت آدم عَلَیْهِ السَّلَام کے بعد ہوئے۔ یہ بھی معلوم ہوا کہ اللہ پاک نے دنیا میں اپنے بندوں کی ہدایت کے لیے بہت سارے انبیاء اور رسول بھیجے۔ اور یہ بھی معلوم ہوا کہ دنیا میں سب سے پہلے نبی حضرت آدم عَلَیْهِ السَّلَام ہیں۔

68 ”سمجھ دار چیونٹی (ant)“

ایک مرتبہ اللہ پاک کے نبی حضرت سلیمان عَلَیْهِ السَّلَام بہت بڑا لشکر (troops یعنی بہت سارے لوگوں کو) لے کر ایک جگہ سے گزرے جہاں بہت زیادہ چیونٹیاں (ants) تھیں، لشکر کو دیکھ کر چیونٹیوں کی ملکہ (queen) نے تمام چیونٹیوں سے کہا: اے چیونٹیو! تم سب اپنے گھروں میں چلی جاؤ کہیں حضرت سلیمان عَلَیْهِ السَّلَام اور ان کا لشکر تمہارے اوپر چل نہ پڑے اور انہیں پتہ بھی نہ چلے۔ ”سمجھ دار چیونٹی“ (ant) کی یہ بات حضرت سلیمان عَلَیْهِ السَّلَام نے تین (3) میل (three miles) دور سے سن لی اور مسکرائے (smiled) پھر اپنے لشکر کو روک دیا تاکہ چیونٹیاں اپنے گھروں میں چلی جائیں۔ اللہ پاک نے اس واقعے کو قرآن پاک میں اس طرح بیان فرمایا ہے، (ترجمہ - Translation): یہاں تک کہ جب وہ چیونٹیوں کی وادی پر آئے تو ایک چیونٹی نے کہا: اے چیونٹیو! اپنے گھروں میں داخل ہو جاؤ، کہیں سلیمان اور ان کے لشکر بے خبری میں تمہیں کچل نہ ڈالیں۔ (پ ۱۹، النمل: ۱۸، ۱۹) (ترجمہ کنز العرفان)

اس قرآنی واقعے سے یہ درس (lesson) ملا کہ اللہ پاک نے اپنے نبی عَلَیْهِ السَّلَام کو یہ طاقت دی ہے کہ انہوں نے تین میل دور سے چیونٹی کی ہلکی آواز کو بھی سن لیا۔ آپ غور (consider) کیجئے کہ جب حضرت سلیمان عَلَیْهِ السَّلَام کی سننے کی طاقت اتنی ہے تو پھر تمام نبیوں کے سردار اور ہمارے پیارے آقا حضرت

محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ کی سننے اور دیکھنے کی طاقت کیسی ہوگی؟

دوسری بات یہ پتا چلی کہ ایک چیونٹی بھی جانتی ہے کہ اللہ پاک کے نبی کسی پر ظلم نہیں کرتے اس لیے اُس نے دوسری چیونٹیوں سے کہا کہ ”اپنے گھروں میں چلی جاؤ، ایسا نہ ہو کہ ان لوگوں کو پتہ بھی نہ چلے اور حضرت سلیمان عَلَیْہِ السَّلَام کا لشکر تمہارے اوپر چل پڑے۔“ **تیسری بات یہ پتا چلی کہ** انبیاء عَلَیْہِمُ السَّلَام ظلم نہیں کرتے بلکہ جانوروں پر بھی رحم فرماتے ہیں۔ لہذا ہمیں بھی جانوروں (animals) پر رحم کرنا چاہیے۔

69 ”انبیاء کرام عَلَیْہِمُ السَّلَام“

{اللہ پاک نے دنیا والوں کی ہدایت و راہنمائی اور ان تک اپنا پیغام پہنچانے کے لئے مختلف وقتوں میں اپنے پسندیدہ بندے دنیا میں بھیجے جنہیں ”نبی“ اور ”رسول“ کہا جاتا ہے {اللہ پاک پر لازم نہیں تھا کہ نبیوں کو بھیجتا، اُس نے صرف اپنے فضل و کرم سے دنیا میں نبیوں کو بھیجا {نبی وہی ہے کہ جس کی طرف اللہ پاک کی جانب سے وحی نازل ہو، چاہے کوئی فرشتہ وحی لے کر آئے یا بغیر کسی واسطے کے (direct) وحی نازل ہو {نبیوں پر جو وحی نازل ہوتی ہے وہ کسی عام شخص پر ہرگز نازل نہیں ہو سکتی {نبی کا خواب بھی وحی ہوتا ہے، یعنی نبی کا خواب جھوٹا ہونا ممکن نہیں {اللہ پاک نے جتنے بھی نبی بھیجے وہ سب انسان اور مرد تھے، کوئی بھی جن یا عورت نبی نہیں ہوا {انسان اپنی کوشش یا بہت زیادہ عبادت کے ذریعے نبی نہیں بن سکتا {اللہ پاک صرف اپنے کرم سے جسے چاہتا ہے نبی بنا دیتا ہے {ایک بار کوئی نبی بن جائے تو ہمیشہ نبی رہتا ہے، اس سے کبھی بھی نبوت واپس نہیں لی جاتی {اللہ پاک نے حضرت آدم عَلَیْہِ السَّلَام اور ہمارے نبی حضرت محمد صَلَّی اللہُ عَلَیْہِ وَاٰلِہٖ وَسَلَّمَ کے درمیان بہت سے نبیوں اور رسولوں کو دنیا میں بھیجا {قرآن کریم میں کئی نبیوں کا واضح طور پر نام مبارک آیا ہے۔ جیسے: حضرت آدم عَلَیْہِ السَّلَام، حضرت نوح عَلَیْہِ السَّلَام، حضرت ابراہیم عَلَیْہِ السَّلَام، حضرت اسماعیل عَلَیْہِ السَّلَام،

حضرت اسحاق علیہ السلام، حضرت یعقوب علیہ السلام، حضرت یوسف علیہ السلام، حضرت موسیٰ علیہ السلام،
 حضرت ہارون علیہ السلام، حضرت شعیب علیہ السلام، حضرت لوط علیہ السلام، حضرت ہود علیہ السلام، حضرت
 داؤد علیہ السلام، حضرت سلیمان علیہ السلام، حضرت ایوب علیہ السلام، حضرت زکریا علیہ السلام، حضرت یحییٰ
 علیہ السلام، حضرت عیسیٰ علیہ السلام، حضرت الیاس علیہ السلام، حضرت یسح علیہ السلام، حضرت یونس علیہ السلام
 ، حضرت ادریس علیہ السلام، حضرت ذوالکفل علیہ السلام، حضرت صالح علیہ السلام، حضرت عزیز علیہ السلام،
 حضرت محمد مصطفیٰ صلی اللہ علیہ وسلم (ماخوذ از بہار شریعت، جلد ۱، ص ۵۸۲ تا ۵۸۳، ہمارا اسلام، ص ۵۳۳ تا ۵۳۴ ٹھنڈا)

70 ”روزہ دار کی ہڈیاں تسبیح کرتی ہیں“

ایک مرتبہ نبی کریم صلی اللہ علیہ وسلم نے حضرت بلال رضی اللہ عنہ سے فرمایا: اے بلال! آؤ ناشتہ کریں۔ تو
 حضرت بلال رضی اللہ عنہ نے عرض کی: میں روزے سے ہوں۔ یہ سن کر رسول اللہ صلی اللہ علیہ وسلم نے فرمایا: ہم
 اپنا رزق (sustenance) کھا رہے ہیں اور بلال کا رزق جنت میں بڑھ رہا ہے۔ پھر فرمایا: اے بلال! کیا تمہیں
 معلوم ہے کہ جتنی دیر تک روزہ دار کے سامنے کھانا کھایا جاتا ہے تو اس کی ہڈیاں (bones) تسبیح کرتی ہیں اور
 فرشتے اس کے لئے استغفار کرتے رہتے ہیں۔ (ابن ماجہ، ۲/۳۳۸، حدیث: ۱۷۴۹)

اس حدیث مبارک سے یہ سیکھنے کو ملا کہ روزہ رکھنا کتنی اچھی بات ہے کہ اس سے ہمیں کئی فائدے حاصل
 ہوتے ہیں جن میں سے دو یہ ہیں: (1) ہڈیاں تسبیح کرتی (bones glorify Allah) (2) فرشتے، اللہ پاک
 سے روزہ رکھنے والے کی بخشش (forgiveness) کی دعا کرتے ہیں۔ ہمیں چاہیے کہ روزے کو اُس کے آداب
 کے مطابق پورا کریں یعنی روزے کے مسائل اور آداب سیکھیں اور ان پر عمل بھی کریں۔ نہ صرف رمضان
 المبارک کے روزے رکھیں بلکہ نفل روزے رکھنے کی بھی کوشش کریں۔

تعارف (Introduction):

جنتی صحابی، حضرت بلال رضی اللہ عنہ پہلے ایک غلام (slave) تھے (پہلے ایک انسان دوسرے کا مالک بن جاتا تھا، مالک کو جو ملا وہ غلام ہوا، آج کل غلام نہیں ہوتے)۔ آپ رضی اللہ عنہ کا نام ”بلال“ ہے۔ (حلیۃ الاولیاء، بلال بن رباح، ۲۰۰/۱، ملخصاً) مؤذنِ رسول اور سیدِ المؤمنین (یعنی اذان دینے والوں کے سردار) کے القاب (titles) سے مشہور ہیں۔ (معجم کبیر، ۲۰۹/۵، حدیث: ۵۱۱۹) آپ رضی اللہ عنہ کا انتقال 20 سن ہجری میں ہوا۔ (ابن عساکر، رقم: ۹۷۴، بلال بن رباح، ۱۰/۴۳۵)

جنتی صحابی رضی اللہ عنہ کی شان:

خاتم النبیین، امام المرسلین، رَحْمَةً لِلْعَالَمِينَ صَلَّى اللهُ عَلَيْهِ وَسَلَّمَ نے ارشاد فرمایا: انبیاء اور شہیدوں کے بعد سب سے پہلے بلال حبشی کو جنتی لباس پہنایا جائے گا۔

(ابن عساکر، رقم: ۹۷۴، بلال بن رباح، ۱۰/۴۳۵، حدیث: ۲۶۵۵، ملقطاً)

ہر صحابی نبی جنتی جنتی

71 ”شیطان نے نماز کے لیے جگایا!“

سردارِ مکہ، سرکارِ مدینہ صَلَّى اللهُ عَلَيْهِ وَسَلَّمَ کے ایک مشہور صحابی اپنے گھر میں سو رہے تھے، اچانک آپ کو کسی نے اٹھایا، آنکھ کھول کر جب دیکھا تو جگانے والا نظر نہیں آیا، اُس وقت آپ نے فرمایا: کون ہے؟ اور تیرا نام کیا ہے؟ یہ سن کر شیطان نے کہا: میرا نام ”ابلیس“ ہے۔ آپ رضی اللہ عنہ نے حیران (surprised) ہو کر اس سے فرمایا: ابلیس کا کام تو مسلمان کو سُلا کر اُس کی نماز قضا کر دینا ہے تو اگر ابلیس ہے تو پھر تو نے مجھے نماز کے لیے کیوں جگایا؟ تیرا کام تو ہے نماز چھڑانا، نماز پڑھانا تیرا کام ہی نہیں۔ یہ سن کر ابلیس نے کہا کہ میں نے اس لیے جگادیا کہ اگر اس وقت کی نماز فوت ہو جاتی تو آپ خوب افسوس کرتے اور دل سے روتے۔ اس رونے کی وجہ سے، اللہ پاک آپ کو دو سو رکعت نمازوں سے بھی زیادہ ثواب دے دیتا! لہذا میں نے آپ کو نماز کے لیے جگادیا ہے تاکہ آپ کا ثواب زیادہ نہ ہو جائے۔ (مشنوی معنی مع تفسیر عرفانی مشنوی معنی ج ۲ دفتر دوم ص ۳۲۸-۳۲۸ ملخصاً)

اس حکایت سے ہمیں یہ درس (lesson) ملا کہ شیطان ہمارا بہت بڑا دشمن ہے۔ اس لیے ہمیں شیطان کے وسوسوں کا علاج کرنے کی کس قدر ضرورت ہے؟ اس کے لیے امیرِ اہلسنت دَامَتْ بَرَکَاتُہُمُ الْعَالِیَہ کے رسالے ”وسوسے اور ان کا علاج“ کو پڑھ لیجئے۔

تعارُف (Introduction):

وہ جنتی صحابی، عاشقِ نماز، کاتبِ وحی (یعنی اللہ پاک کے پیغام کو لکھنے والے)، صحابی ابنِ صحابی حضرت امیر معاویہ رَضِيَ اللهُ عَنْهُ تھے اور ان کو نماز سے کیسی محبت تھی۔ حضرت امیر معاویہ رَضِيَ اللهُ عَنْهُ خود صحابی، والدِ محترم بھی صحابی، امی جان صحابیہ اور پیاری بہن امّ حبیبہ نہ صرف صحابیہ بلکہ اللہ پاک کے کرم سے ”اُمّ المؤمنین“ اور پیارے آقائے اللہ عَلَيْهِ وَسَلَّمَ کی زوجہ (wife) بھی تھیں (رَضِيَ اللهُ عَنْهُم)۔

حضرت امیر معاویہ رَضِيَ اللهُ عَنْهُ کے پاس اللہ پاک کے پیارے رسول صَلَّى اللهُ عَلَيْهِ وَسَلَّمَ کا گرتا مبارک، ایک چادر، ناخن شریف اور چند موئے مبارک (یعنی بال شریف) وغیرہ تھے۔ آپ رَضِيَ اللهُ عَنْهُ نے وفات کے وقت وصیت فرمائی کہ میری وفات کے بعد ان مبارک کپڑوں میں مجھے کفن دیا جائے اور ناخن شریف و موئے مبارک میرے منہ اور ناک پر رکھ دیے جائیں پھر مجھے دفن کر دیا جائے۔ (ابن عساکر ج ۵ ص ۲۹۹)

جنتی صحابی رَضِيَ اللهُ عَنْهُ کی شان:

بخاری شریف میں ہے کہ خاتم النبیین، امام المرسلین، رَحْمَةُ لِّلْعَالَمِينَ صَلَّى اللهُ عَلَيْهِ وَسَلَّمَ نے فرمایا: میری امت کا سب سے پہلا لشکر جو سمندر میں غزوہ کرے گا، انہوں نے (جنت) واجب کر لی۔ (بخاری ج ۲ ص ۲۸۸ حدیث ۲۹۲۲) اعلیٰ حضرت رَحْمَةُ اللهُ عَلَيْهِ كَچھ اس طرح فرماتے ہیں: یہ حدیث حضرت معاویہ رَضِيَ اللهُ عَنْهُ کے جنتی ہونے کی گواہی دیتی ہے۔ یہ غزوہ حضرت عثمان غنی رَضِيَ اللهُ عَنْهُ کے زمانے (time) میں ہوا اور حضرت معاویہ رَضِيَ اللهُ عَنْهُ اس کے امیر (یعنی سردار) تھے۔ لہذا ثابت ہوا آپ ان لوگوں میں سے ہیں، جن کے لیے جنت واجب ہوئی اور آپ رَضِيَ اللهُ عَنْهُ تو ان کے امیر (یعنی سردار) تھے۔ (تعلیقات الامام اہل السنۃ علی العلل المتناہیہ ص ۵)

ہر صحابی نبی جنتی جنتی

72 ”قرآن وحدیث اور صحابہ کرام رَضِيَ اللهُ عَنْهُمْ“

قرآنی آیتوں اور حدیثوں سے معلوم ہوتا ہے کہ:

{ تمام صحابہ جنتی ہیں } اللہ پاک ان سب سے راضی ہے اور یہ خدا سے راضی ہیں { ان کے لئے جنت کے باغات ہیں } یہ حضور صَلَّی اللهُ عَلَيْهِ وَسَلَّمَ کے رفیق (یعنی ساتھی) ہیں { غیر مسلموں کے مقابلے میں سخت اور آپس میں نرم دل { عبادت، رکوع اور سجدوں کا شوق رکھنے والے } اللہ پاک کی رضا حاصل کرنے والے کام کرتے ہیں { نورانی چہروں والے } پاک دل والے { پاک سیرت (یعنی اچھے اخلاق) والے } حکمت والے ہیں { ان کا ایمان معیار (standard) ہے { راہِ خدا میں جان، مال، گھر بار قربان کرنے والے } مومنوں کے مددگار { سچے ایمان والے } خدا کی طرف سے مغفرت اور عزت والے رزق کے حقدار (entitled) ہیں { اُمت میں سب سے افضل } ان کی محبت، نبی صَلَّی اللهُ عَلَيْهِ وَسَلَّمَ کی محبت { ان سے نفرت، نبی کریم صَلَّی اللهُ عَلَيْهِ وَسَلَّمَ سے نفرت } انہیں تکلیف دینا، رسول اللہ صَلَّی اللهُ عَلَيْهِ وَسَلَّمَ کو تکلیف دینا ہے { ان کی تعظیم (respect) فرض ہے } ان کی توہین (insult) حرام ہے اور ان کے گستاخ، اللہ پاک کی گرفت کا شکار ہوں گے۔ (ماہنامہ فیضانِ مدینہ رجب المرجب ۱۴۳۰ھ، اپریل ۲۰۱۹ء، ماخوذاً)

73 ”نماز تو ایسے پڑھنی چاہیے!“

حضرت عبد اللہ بن زبیر رَضِيَ اللهُ عَنْهُمَا بہت توجہ کے ساتھ (یعنی اچھے انداز سے) نماز پڑھتے تھے۔ ایک مرتبہ آپ نماز پڑھ رہے تھے اور قریب ہی آپ کا بچہ تھا، چھت سے ایک سانپ اُس کے قریب گر پڑا۔ لوگوں نے ”سانپ سانپ“ کہہ کر شور مچایا اور آخر کار اس سانپ کو مار دیا۔ اتنا کچھ ہونے کے باوجود آپ رَضِيَ اللهُ

عَنْهُ اسی طرح نماز پڑھتے رہے۔ (سیر اعلام النبلاء، ۴/۳۶۳) یعنی نماز اس طرح پڑھتے تھے کہ لوگوں کے شور وغیرہ کا پتا ہی نہیں چلتا تھا۔

یہ سچا واقعہ ہمیں درس دیتا ہے کہ ہمیں نماز پوری توجہ کے ساتھ ادا کرنے کی عادت بنانی چاہیے۔ یہی انداز ہمیں صحابہ کرام رَضِيَ اللهُ عَنْهُمْ کی زندگی سے ملتا ہے۔ یہ دینی مسئلہ بھی یاد رکھیں کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ: نماز میں دوکالی چیزوں سانپ (snake) اور بچھو (scorpion) کو قتل کر دو (احمد، ابوداؤد) علماء فرماتے ہیں: اگر نمازی، نماز میں سانپ یا بچھو دیکھے تو اسے مار سکتا ہے۔ (اگر اس طرح مارا کہ نماز ٹوٹ گئی تو نماز دوبارہ پڑھنی ہوگی مگر یہ شخص نماز توڑنے کی وجہ سے گنہگار نہ ہوگا۔ (مختصر امراء، جلد ۲، ص ۲۲۹)

تعارُف (Introduction):

جنتی صحابی، حضرت عبد اللہ بن زبیر رَضِيَ اللهُ عَنْهُمَا خَاتَمُ النَّبِيِّينَ، اِمَامُ الْمُرْسَلِينَ، رَحْمَةً لِلْعَالَمِينَ
صَلَّى اللهُ عَلَيْهِ وَسَلَّمَ کی پھوپھی (یعنی والد صاحب کی بہن) حضرت صفیہ رَضِيَ اللهُ عَنْهَا کے بیٹے اور حضرت ابو بکر صدیق رَضِيَ اللهُ عَنْهُ کے داماد (یعنی آپ کی بیٹی، ان کی بیوی) ہیں۔ (کرامات صحابہ، ص ۱۲۰)

جنتی صحابی رَضِيَ اللهُ عَنْهُ کی شان:

حضرت عبد اللہ بن زبیر رَضِيَ اللهُ عَنْهُ ہجرت مدینہ کے موقع پر پیدا ہوئے۔ آپ کے والد دنیا میں جنت کی بشارت پانے والے صحابی حضرت زبیر بن عوام رَضِيَ اللهُ عَنْهُ اور والدہ ”حضرت اسماء بنت ابو بکر صدیق رَضِيَ اللهُ عَنْهُمَا ہیں۔ آپ بہت بہادر اور نماز و روزہ سے محبت کرنے والے تھے۔ حضرت عبد اللہ بن زبیر رَضِيَ اللهُ عَنْهُ سترہ (17) جمادی الاوٰلیٰ 73 سن ہجری کو شہید ہوئے۔ (تہذیب الاسماء، ۱/۳۷۴، طبقات الکبریٰ، ۸/۲۰۱)

ہر صحابی نبی جنتی جنتی

حضرت عبد الرحمن بن عوف رَضِيَ اللهُ عَنْهُ بہت امیر صحابی تھے۔ ہجرت (یعنی مکہ شریف سے مدینہ پاک جانے) کا حکم ملنے کے بعد جب حضرت عبد الرحمن رَضِيَ اللهُ عَنْهُ مکہ پاک میں اپنا سب مال چھوڑ کر خالی ہاتھ مدینہ شریف میں پہنچے تو پیارے نبی صَلَّى اللهُ عَلَيْهِ وَسَلَّمَ نے دوسرے مہاجرین (مکے شریف سے مدینہ پاک آنے والے صحابہ) رَضِيَ اللهُ عَنْهُمْ کی طرح ان کا بھی ایک انصاری (مدینہ پاک میں رہنے والے) صحابی حضرت سعد رَضِيَ اللهُ عَنْهُ کے ساتھ بھائی چارے (brotherhood) کا تعلق بنا دیا (یعنی اب یہ دونوں ساتھ رہیں گے)۔

حضرت سعد بن ربیع انصاری رَضِيَ اللهُ عَنْهُ مال دار تھے، آپ نے اپنے مہاجر بھائی حضرت عبد الرحمن رَضِيَ اللهُ عَنْهُ کے لیے اپنا آدھا مال دے دیا۔ حضرت عبد الرحمن رَضِيَ اللهُ عَنْهُ نے اپنے بھائی کی اس پیشکش (offer) سے کوئی فائدہ نہ اٹھایا اور فرمایا: ”اللہ آپ کو برکت دے، میں آپ کے مال سے کچھ نہ لوں گا، بس آپ مجھے بازار کاراستہ بتا دیں۔“ یعنی میں خود اپنے ہاتھ سے محنت کر کے کمانا چاہتا ہوں۔ حضرت سعد رَضِيَ اللهُ عَنْهُ نے آپ کو بازار کاراستہ بتایا، آپ رَضِيَ اللهُ عَنْهُ نے گھی اور پنیر (cheese) کا کاروبار شروع کر دیا تو اللہ پاک نے آپ کے مال میں برکت پیدا فرمادی۔ (بخاری، حدیث: ۲۰۳۸، ج ۲/۳، ۱۳۷۳) اور آپ پھر امیر (rich) ہو گئے۔

اس حدیث پاک سے یہ سیکھنے کو ملا کہ ہمیں ہر حال میں اللہ پاک پر یقین رکھنا چاہیے جیسا کہ حضرت عبد الرحمن بن عوف رَضِيَ اللهُ عَنْهُ نے کیا۔

تعارف (Introduction):

جنتی صحابی، حضرت عبد الرحمن بن عوف رَضِيَ اللهُ عَنْهُ کی والدہ کا نام ”حضرت شفا بنت عوف رَضِيَ اللهُ عَنْهَا“
 ہے۔ حضرت عبد الرحمن بن عوف رَضِيَ اللهُ عَنْهُ، عمر میں نبی کریم صَلَّى اللهُ عَلَيْهِ وَسَلَّمَ سے تقریباً دس سال چھوٹے تھے۔ (طبقات ابن سعد، ۳/۹۲) آپ کا انتقال 31 یا 32 سن ہجری میں ہوا، انتقال کے وقت آپ کی عمر 72 یا 75 سال تھی۔ (معجم کبیر، حدیث: ۲۶۲، ج ۱، ص ۱۲۸) آپ رَضِيَ اللهُ عَنْهُ اُن دس صحابہ کرام رَضِيَ اللهُ عَنْهُمْ میں سے ایک ہیں کہ جنہیں ایک ساتھ پیارے آقا صَلَّى اللهُ عَلَيْهِ وَسَلَّمَ نے جنت کی خوشخبری سنائی۔

جنتی صحابی رَضِيَ اللهُ عَنْهُ کی شان:

خَاتَمُ النَّبِيِّينَ، إِمَامُ الْمُرْسَلِينَ، رَحْمَةً لِلْعَالَمِينَ صَلَّى اللهُ عَلَيْهِ وَسَلَّمَ نے خود حضرت عبد الرحمن رَضِيَ اللهُ عَنْهُ سے فرمایا: اے عبد الرحمن بن عوف! تم دنیا و آخرت میں میرے دوست ہو۔ (مسلم بشرح النووی، جزء: ۲، ۳/۱۷۲)

ہر صحابی نبی جنتی جنتی

75 ”امت میں سب سے افضل“

{صحابہ کرام رَضِيَ اللهُ عَنْهُمْ کی تو کیا شان ہے، اللہ پاک فرماتا ہے۔ ترجمہ (Translation): تم کہو سب خوبیاں اللہ کو اور سلام اُس کے چنے ہوئے (selected) بندوں پر۔ (پ ۱۹، النمل: ۵۹) حضرت عبد اللہ بن عباس رَضِيَ اللهُ عَنْهُ نے فرمایا کہ چنے ہوئے بندوں سے حضور صَلَّى اللهُ عَلَيْهِ وَسَلَّمَ کے صحابہ مراد ہیں۔ (خزائن العرفان، پ ۱۹، النمل، تحت الآیہ: ۵۹) {صحابہ کرام رَضِيَ اللهُ عَنْهُمْ کی تو کیا شان ہے، ان کے بارے میں نبی پاک صَلَّى اللهُ عَلَيْهِ وَسَلَّمَ نے فرمایا: میرے صحابہ ستاروں (stars) کی طرح ہیں ان میں سے جس کے پیچھے چلو گے راہ (path) پاؤ گے۔ (مشکوٰۃ المصابیح، کتاب المناقب، باب مناقب الصحابة، الفصل الثالث، ۲/۴۱۳، حدیث: ۶۰۱۸) {صحابہ کرام رَضِيَ اللهُ عَنْهُمْ کا امت میں سب سے افضل ہونا، نبی کریم صَلَّى اللهُ عَلَيْهِ وَسَلَّمَ نے یوں بیان فرمایا: ”میرے صحابہ کو بُرا بھلا نہ کہو، اگر تم میں سے کوئی (شخص) اُحد پہاڑ کے برابر بھی سونا خرچ کر دے تو وہ اُن کے ایک مُد (ایک پیمانہ، اس scale) کے برابر بھی نہیں پہنچ سکتا اور نہ اس مُد کے آدھے کو۔“ (بخاری، ۲/۵۲۲، حدیث: ۳۶۷۳) {صحابہ سے محبت رکھنا، پیارے آقا صَلَّى اللهُ عَلَيْهِ وَسَلَّمَ سے محبت رکھنا ہے {ان سے نفرت رکھنا، پیارے نبی صَلَّى اللهُ عَلَيْهِ وَسَلَّمَ سے نفرت کرنا ہے {ان کے بارے میں دل و زبان سنبھالنے کا حکم ہے۔ فرمانِ مصطفیٰ صَلَّى اللهُ عَلَيْهِ وَسَلَّمَ: ”میرے صحابہ کے معاملے میں اللہ سے ڈرو، میرے صحابہ کے معاملے میں اللہ سے ڈرو، میرے بعد ان کو طعن و تشنیع (یعنی اعتراضات وغیرہ) کا نشانہ نہ بنا لینا۔ پس جس شخص نے ان سے محبت کی تو اس نے میری محبت کی وجہ سے ان سے محبت کی اور جس نے ان سے

بُغْض (یعنی نفرت کا معاملہ) رکھا تو اس نے میرے بُغْض کی وجہ سے بُغْض رکھا اور جس نے انہیں ایذا (یعنی تکلیف) پہنچائی تو اس نے ضرور مجھے ایذا پہنچائی اور جس نے مجھے ایذا (یعنی تکلیف) پہنچائی تو ضرور اس نے اللہ پاک کو ایذا پہنچائی اور جس نے اللہ پاک کو ایذا پہنچائی تو قریب ہے کہ اللہ پاک اس کی پکڑ فرمائے۔“ (ترمذی، ۳۶۳/۵، حدیث: ۳۸۸۸)

76 ”بارش شروع ہو گئی“

حضرت عمر فاروق رَضِيَ اللهُ عَنْهُ کے زمانے (time) میں مدینہ منورہ میں شدید قحط (famine) پڑ گیا (یعنی بارشیں نہ ہونے کے سبب کھانے پینے کی چیزوں کی بہت کمی ہو گئی) اور اس کی وجہ سے عرب والے پریشان ہو گئے۔ حضرت عمر رَضِيَ اللهُ عَنْهُ لوگوں کو جمع کر کے مدینہ منورہ سے باہر ایک میدان میں لے گئے ان میں حضور نبی کریم صَلَّى اللهُ عَلَيْهِ وَسَلَّمَ کے ایسے صحابہ کرام رَضِيَ اللهُ عَنْهُمْ بھی موجود تھے کہ جن کا مرتبہ (rank) بہت بڑا تھا۔ حضرت عمر رَضِيَ اللهُ عَنْهُ نے اپنے ہاتھ سے حضرت عباس رَضِيَ اللهُ عَنْهُ کا ہاتھ لیا اور ان کو اپنے آگے کھڑا کر کے اللہ پاک سے یوں دعا کی:

يا الله! پہلے جب ہم بارش وغیرہ کی کمی کا شکار ہوتے تھے تو تیرے نبی صَلَّى اللهُ عَلَيْهِ وَسَلَّمَ کو وسیلہ بنا کر (یعنی آپ کے صدقے سے) بارش کی دعا مانگتے تھے اور تو ہم کو بارش عطا فرماتا تھا مگر آج ہم تیرے نبی صَلَّى اللهُ عَلَيْهِ وَسَلَّمَ کے چچا کو وسیلہ بنا کر دعا مانگتے ہیں لہذا تو ہمیں بارش عطا فرمادے پھر حضرت عباس رَضِيَ اللهُ عَنْهُ نے بھی دعا کے لئے ہاتھ اٹھادیئے تو چاروں طرف بادل آگئے اور اسی وقت اتنی بارش ہوئی کہ لوگ (گوں) کے گھٹنوں (knees) تک پانی آگیا اور وہ اپنے گھروں کو واپس چلے گئے۔ چند لوگ خوشی اور محبت سے حضرت عباس رَضِيَ اللهُ عَنْهُ کی چادر کو چومنے لگے اور کچھ لوگ آپ رَضِيَ اللهُ عَنْهُ کے جسم مبارک پر ہاتھ لگا کر برکتیں حاصل کرنے لگے۔ (بخاری، ۲/۵۳۷، رقم: ۳۷۱۰، مستدرک للحاکم، ۴/۴۰۰، رقم: ۵۳۸۹ وغیرہ)

اس سچے واقعے سے ہمیں یہ سیکھنے کو ملا کہ پیارے آقا صَلَّی اللہُ عَلَیْہِ وَاٰلِہٖ وَسَلَّمَ اور اُن سے تعلق رکھنے والوں کے وسیلے اور صدقے سے دعا کرنا صحابہ کرام رَضِيَ اللهُ عَنْهُمْ کا طریقہ ہے۔

تعارُف (Introduction):

جنتی صحابی، حضرت عباس بن عبدالمطلب رَضِيَ اللهُ عَنْهُمَا، خاتم النبیین، امام المرسلین، رَحْمَةُ اللّٰعَلَمِیْنَ صَلَّی اللّٰهُ عَلَیْہِ وَسَلَّمَ کے چچا ہیں۔ اسلام لانے سے پہلے اور بعد میں بھی مکہ میں آنے والے حاجیوں کو آب زم زم پلاتے تھے۔ (اسد الغابہ، ۳/۱۶۳، الثقات لابن حبان، ۱/۱۸) حضرت عباس عمر میں آپ صَلَّی اللّٰهُ عَلَیْہِ وَسَلَّمَ سے تین سال بڑے تھے۔ ایک بار کسی نے پوچھا کہ آپ بڑے ہیں یا پیارے آقا صَلَّی اللّٰهُ عَلَیْہِ وَسَلَّمَ؟ آپ نے بہت خوبصورت اور محبت بھری بات کہی: کہ بڑے تو پیارے آقا صَلَّی اللّٰهُ عَلَیْہِ وَسَلَّمَ ہی ہیں مگر میں پہلے پیدا ہوا ہوں۔ (مصنف ابن ابی شیبہ، ۸/۴۸، رقم: ۶۵، لمخاض وغیرہ) انتقال کے وقت آپ رَضِيَ اللهُ عَنْهُ نے اپنے بیٹے حضرت عبدُ اللّٰهِ رَضِيَ اللهُ عَنْهُ کو چند نصیحتیں کیں پھر اپنا منہ کعبۃ اللہ شریف کی طرف کرتے ہوئے کلمہ شریف پڑھا اور آپ کا انتقال ہوا۔ (تاریخ ابن عساکر، ۲۶/۲۶، ۳۷۷) آپ کا انتقال اٹھاسی (88) سال کی عمر میں سن 32 ہجری رجب یارمضان المبارک کے مہینے میں جمعہ کے بابرکت دن 12 تاریخ کو ہوا۔ آپ رَضِيَ اللهُ عَنْهُ کو دنیا کے سب سے زیادہ فضیلت والے قبرستان جنت البقیع (جو کہ مدینے میں مسجد نبوی کے ساتھ ہے) میں دفن کیا گیا۔ (الاستیعاب، ۲/۳۶۱، ۳۶۲)

حضور کے چچا رَضِيَ اللهُ عَنْهُ کی شان:

نبی کریم صَلَّی اللّٰهُ عَلَیْہِ وَسَلَّمَ فرماتے تھے کہ جس نے انہیں (یعنی حضرت عباس رَضِيَ اللهُ عَنْهُ کو) تکلیف پہنچائی اس نے مجھے تکلیف پہنچائی کیونکہ آدمی کا چچا باپ کی طرح ہوتا ہے۔ (ترمذی، ۵/۴۲۲، حدیث: ۳۷۸۳، مسند احمد، ۶/۱۶۳، حدیث: ۱۷۵۲۳)

پیارے آقا صَلَّی اللہُ عَلَیْہِ وَاٰلِہٖ وَسَلَّمَ کے چچا حضرت حمزہ رَضِيَ اللهُ عَنْهُ اسلام قبول کرنے سے پہلے بھی آپ صَلَّی اللہُ عَلَیْہِ وَاٰلِہٖ وَسَلَّمَ سے بہت محبت کرتے تھے۔ ایک مرتبہ حضرت حمزہ شکار کے لیے گئے ہوئے تھے ابو جہل نے کعبہ شریف میں حضور صَلَّی اللہُ عَلَیْہِ وَاٰلِہٖ وَسَلَّمَ کو بہت زیادہ برا بھلا کہا جب آپ رَضِيَ اللهُ عَنْهُ شکار سے واپس گھر آئے تو آپ کی بیوی نے بتایا کہ اگر آپ کچھ دیر پہلے آتے تو اپنی آنکھوں سے دیکھ لیتے کہ ابو جہل آپ کے بھتیجے (یعنی بھائی کے بیٹے) کے ساتھ کیا کیا کر رہا تھا۔ یہ سنتے ہی آپ غصے میں آگئے اور کمان (bow) ہاتھ میں پکڑے ابو جہل کے پاس پہنچے اور ابو جہل کے سر پر اس زور کے ساتھ کمان ماری کہ اس کا سر پھٹ گیا اور خون نکلنے لگا، پھر فرمانے لگے: میرا دین وہی ہے جو میرے بھتیجے کا ہے میں گواہی دیتا ہوں کہ وہ اللہ کے رسول ہیں، اب میں ان کے بارے میں کوئی بات نہ سنوں، اگر تم سچے ہو تو مجھے مسلمان ہونے سے روک کر دکھاؤ۔ (معجم کبیر، ۱۳۰/۳، حدیث: ۲۹۲۶) ابو جہل کہنے لگا: غلطی میری ہی ہے کہ آج میں نے آپ کے بھتیجے (یعنی بھائی کے بیٹے) کو بہت برا بھلا کہا تھا۔ (سیرۃ ابن ہشام، ص ۱۱۴) حضرت حمزہ رَضِيَ اللهُ عَنْهُ اپنی زبان سے اسلام لانے کی بات کہہ کر گھر واپس آئے تو شیطان نے وسوسہ ڈالا: تم تو قریش کے سرداروں (chiefs) میں سے ہو، کیا تم اپنا دین بدل دو (change کر لو) گے؟ آپ رَضِيَ اللهُ عَنْهُ کی پوری رات بے چینی (restlessness) میں گزری، صبح ہوتے ہی پیارے آقا صَلَّی اللہُ عَلَیْہِ وَاٰلِہٖ وَسَلَّمَ کے پاس حاضر ہوئے اور اپنی پریشانی بتائی تو رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ نے اسلام کا حق اور سچا ہونا آپ کو سمجھا دیا، جس پر حضرت حمزہ رَضِيَ اللهُ عَنْهُ یہ کہنے لگے کہ میں دل سے گواہی دیتا ہوں کہ آپ سچے ہیں۔ (مستدرک للحاکم، ۱۹۵/۴، حدیث: ۲۹۳۰)

اس حدیث شریف سے ہمیں یہ درس (lesson) ملا کہ اللہ پاک جسے چاہتا ہے حق اور سیدھے راستے کی

طرف رہنمائی فرماتا ہے۔

تعارف (Introduction):

جنتی صحابی، حضرت امیر حمزہ رَضِيَ اللهُ عَنْهُ بہت ہی خوبصورت تھے۔ (تذکرہ سید الشہداء، ص ۱۸، ۱۷، اخصاً) بہترین

اخلاق والے اور بہترین سپاہی (soldier) تھے۔ (کواکب سبعہ، ص ۵۶) آپ 3 سن ہجری ماہ شوال، غزوہ اُحد میں شہید ہوئے اور وہیں آپ کا مزار شریف ہے۔ **خَاتَمُ النَّبِيِّينَ، اِمَامُ الْمُرْسَلِينَ، رَحْمَةٌ لِلْعَالَمِينَ صَلَّى اللهُ عَلَيْهِ وَسَلَّمَ** شہدائے اُحد کی قبروں کی زیارت کے لئے تشریف لے جاتے تھے پھر حضرت ابو بکر صدیق و حضرت عمر فاروق اور دیگر صحابہ کرام رَضِيَ اللهُ عَنْهُمْ کا بھی یہی عمل رہا جبکہ حضرت سعد بن ابی وقاص رَضِيَ اللهُ عَنْهُ تو یہاں آکر تین مرتبہ سلام کہا کرتے تھے۔ (کتاب المغازی للواقدي، ۱۰/۳۰۰-۳۱۳)

ہمیں بھی چاہیے کہ ہم اولیاء کرام کے مزارات پر حاضری دیں اور فاتحہ خوانی کے بعد ان کے درجات کی ترقی اور اپنے لیے مغفرت کی دعائیں کریں۔ یاد رہے! عورتوں کو قبرستان جانا منع ہے، بلکہ مزارات کی حاضری بھی منع ہے، صرف اور صرف نبی پاک صَلَّى اللهُ عَلَيْهِ وَسَلَّمَ کے روضہ مبارکہ پر عورتوں کو حاضری کی اجازت ہے، (بلکہ واجب ہونے کے قریب ہے) اس کے علاوہ کسی بھی مزار یا قبرستان میں فاتحہ کے لیے عورتوں کو جانا منع ہے، اجازت نہیں ہے، گھر سے ہی فاتحہ پڑھ کر اس کا ایصالِ ثواب کر دیں۔ (تہذیب و تکفین کا طریقہ ص ۲۹۸)

حضور کے چچا رَضِيَ اللهُ عَنْهُ کی شان:

ایک صحابی نے پیارے آقائے اللهُ عَلَيْهِ وَسَلَّمَ کی بارگاہ میں حاضر ہو کر عرض کی: میرے ہاں لڑکا پیدا ہوا ہے میں اس کا کیا نام رکھوں؟ تو رحمتِ عالم صَلَّى اللهُ عَلَيْهِ وَسَلَّمَ نے ارشاد فرمایا: لوگوں میں مجھے سب سے زیادہ اپنے چچا حمزہ سے محبت ہے لہذا انہیں کے نام پر اپنے بچے کا نام (حمزہ) رکھو۔ (معرفۃ الصحابۃ لابن نعیم، ۲/۲۱، حدیث: ۱۸۳۹، ۱۸۳۷)

آپ کی شہادت کی وجہ سے پیارے آقائے اللهُ عَلَيْهِ وَسَلَّمَ کو بہت دکھ ہوا اور آپ نے فرمایا: اللہ پاک کی آپ پر رحمت ہو کہ آپ رشتہ داروں کا سب سے زیادہ خیال رکھتے تھے اور نیک کاموں میں آگے آگے رہتے تھے۔ (معجم کبیر، ۳/۱۲۳، حدیث: ۲۹۳۷) اللہ پاک نے آگ پر ہمیشہ کے لئے حرام کر دیا ہے کہ وہ حضرت حمزہ کے جسم کے کسی حصے (part) کو جلانے۔ (طبقات ابن سعد، ۳/۸)

تقریباً 46 سال بعد حضرت امیر معاویہ رَضِيَ اللهُ عَنْهُ کی حکومت میں اُحد پہاڑ کے درمیان سے ایک نہر کی کھدائی (digging) کے دوران اتفاق سے ایک شہید کے پاؤں میں بیلچہ (shovel) لگ گیا جس کی وجہ سے

زخم سے تازہ خون بہہ نکلا۔ یہ شہید کوئی اور نہیں رسول اللہ صَلَّى اللهُ عَلَيْهِ وَسَلَّمَ کے محترم چچا، حضرت امیر حمزہ رَضِيَ اللهُ عَنْهُ تھے۔ (طبقات ابن سعد، ۱/۸۷، الاستيعاب، ۱/۳۲۵)

78 ”اہل بیت اور ان کی فضیلت“

اہل بیت:

مفتی احمد یار خان رَحْمَةُ اللهِ عَلَيْهِ فرماتے ہیں: اہل بیت کے معنی ہیں گھر والے۔ رسول اللہ صَلَّى اللهُ عَلَيْهِ وَسَلَّمَ کے اہل بیت کا لفظ چند معنی میں آتا ہے: (1) جن پر زکوٰۃ لینا حرام ہے (2) حضور صَلَّى اللهُ عَلَيْهِ وَسَلَّمَ کے گھر میں پیدا ہونے والے یعنی اولاد (3) حضور صَلَّى اللهُ عَلَيْهِ وَسَلَّمَ کے گھر میں رہنے والے جیسے ازواج پاک۔ (یعنی مقدّس بیبیاں)۔ (مرآة المناجیح، ۸/۳۵۰ لخصاً) یعنی اہل بیت میں پیارے آقا صَلَّى اللهُ عَلَيْهِ وَسَلَّمَ کی پاک بیبیاں، حضرت مولیٰ علی اور سب اولاد پاک شامل ہیں رَضِيَ اللهُ عَنْهُمْ۔

تفسیر خزائنُ العرفان میں ہے: حضور سید عالم صَلَّى اللهُ عَلَيْهِ وَسَلَّمَ کی محبت اور آپ کے اقارب (یعنی رشتہ داروں) کی محبت دین کے فرائض (یعنی ضروری باتوں) میں سے ہے۔ (خزائنُ العرفان، پ ۲۵، الشوری، تحت الآية: ۲۳، ص ۸۹۴)

اہل بیت کی فضیلت:

(1) اللہ پاک (کی خوشی) کے لیے مجھ سے محبت کرو اور میری (خوشی) کے لیے میرے اہل بیت (یعنی میرے گھر والوں) سے محبت کرو۔ (ترمذی، ۵/۴۳۴، حدیث: ۳۸۱۴) (2) ہمارے اہل بیت سے بغض (یعنی نفرت) رکھنے والے کو اللہ پاک جہنم میں داخل کرے گا۔ (مسند رک الخاتم، ۲/۱۳۱، حدیث: ۴۷۷۱) (3) میری شفاعت میری اُمت کے اس شخص کے لئے ہے جو میرے اہل بیت سے محبت رکھنے والا ہو۔ (جامع صغیر، ص ۳۰۱، حدیث: ۴۸۹۴) (4) قیامت کے دن بندہ اس وقت تک اپنے قدم نہ ہٹا سکے گا جب تک اس سے چار باتوں کے بارے میں سوالات نہ کر لیے جائیں: (۱) عمر کن کاموں میں گزاری (۲) جسم کس طرح استعمال کیا (۳) مال کہاں خرچ کیا اور کہاں سے کمایا

اور (۴) اہل بیت سے محبت رکھی؟ (معجم کبیر، ۱۱/۸۳، حدیث: ۱۱۱۷۷، ملخصاً)

79 ”قبر والوں سے گفتگو“

ایک بزرگ رَحْمَةُ اللهِ عَلَيْهِ فرماتے ہیں: ہم حضرت علی رَضِيَ اللهُ عَنْهُ کے ساتھ قبرستان سے گزرے، آپ نے فرمایا: ”السَّلَامُ عَلَيْكُمْ يَا اَهْلَ الْقُبُورِ وَرَحْمَةُ اللهِ لِعَنِي اے قبر والو! تم پر سلامتی اور اللہ پاک کی رحمت ہو۔“ پھر فرمایا: اے قبر والو! تم اپنے بارے میں بتاؤ گے یا ہم بتائیں؟ وہ بزرگ رَحْمَةُ اللهِ عَلَيْهِ فرماتے ہیں کہ ہم نے قبر سے ”وَعَلَيْكَ السَّلَامُ وَرَحْمَةُ اللهِ وَبَرَكَاتُهُ“ کی آواز سنی اور کوئی کہنے والا کہہ رہا تھا: اے امیر المؤمنین! آپ ہی بتائیں کہ ہمارے مرنے کے بعد کیا ہوا؟ حضرت علی رَضِيَ اللهُ عَنْهُ نے فرمایا: سُن لو! تمہارے مال تقسیم (distributed) ہو گئے، تمہاری بیویوں نے دوسری شادیاں کر لیں، تمہاری اولاد یتیموں میں ہے، جس مکان کو تم نے بہت مضبوط (durable) بنایا تھا، اب اُس میں تمہارے دشمن رہتے ہیں۔ اب تم اپنا حال سناؤ۔ یہ سن کر ایک قبر سے آواز آنے لگی: اے امیر المؤمنین! ہمارے کفن پھٹ گئے، ہمارے بال جھڑ گئے، ہماری کھالیں ٹکڑے ٹکڑے ہو گئیں ہماری آنکھیں باہر آ گئیں اور ہمارے جسم سے پیپ (pus) نکل رہی ہے اور ہم نے جو کچھ آگے بھیجا (یعنی جیسے عمل کئے) اُس کو پایا، جو کچھ پیچھے چھوڑا اُس میں نقصان ہوا۔

(شَرْحُ الصُّدُورِ ص ۲۰۹، ابن عساکر ۲/۳۹۵)

اس سچی حکایت سے پتا چلا کہ جب بھی قبرستان جائیں تو وہاں دفن کیے گئے مسلمانوں کو سلام کریں، وہ ہمارا سلام سنتے بھی ہیں اور جواب بھی دیتے ہیں۔ ان کا جواب اللہ پاک کے نیک بندے بھی سن لیتے ہیں اور ان سے بات بھی کر لیتے ہیں۔ یہ بھی پتہ چلا کہ جو بندہ نیک کام کر کے فوت ہوتا ہے، اُسے اُس کا فائدہ قبر میں بھی ملتا ہے۔ دنیا چھپی کرنے کے لیے جو مال جمع کیا ہوگا، قبر اور قیامت میں اس کا کوئی فائدہ نہیں ہوگا۔

تعارُف (Introduction):

مسلمانوں کے چوتھے خلیفہ، جنتی صحابی، اہل بیتِ مصطفیٰ، قادریوں کے پیشوا، امیر المؤمنین حضرت علی المرتضیٰ رَضِيَ اللهُ عَنْهُ مَلِكُ شَرِيفٍ میں پیدا ہوئے۔ آپ کی والدہ ماجدہ حضرت فاطمہ بنتِ اَسَدٍ رَضِيَ اللهُ عَنْهَا نے آپ کا نام ”حیدر“ رکھا، والد نے آپ کا نام ”علی“ رکھا۔ خَاتَمُ النَّبِيِّينَ، اِمَامُ الْمُرْسَلِينَ، رَحْمَةُ تِلْعَابِيْنَ صَلَّى اللهُ عَلَيْهِ وَسَلَّمَ نے آپ کو ”اَسَدُ اللهِ“ کا لقب (title) دیا، اس کے علاوہ ”شیر خدا“ اور ”مولا مشکل کشا“ بھی آپ کے مشہور لقب ہیں۔ آپ رَضِيَ اللهُ عَنْهُ كَمِي مَدَنِي آقَا صَلَّي اللهُ عَلَيْهِ وَسَلَّمَ کے چچا زاد بھائی ہیں۔

(مرآة المناجیح ج ۸ ص ۴۱۲ وغیرہ لمخصا)

اہل بیت نبی رَضِيَ اللهُ عَنْهُ کی شان:

آپ کی کُنْيَت (kunya) ابو الحسن اور ابو تراب ہے، تیرہ (13) رجب المرجب جمعہ کے دن مَلِكُ شَرِيفٍ میں پیدا ہوئے، دس (10) سال کی عمر میں ہی مسلمان ہو گئے تھے، پیارے آقَا صَلَّي اللهُ عَلَيْهِ وَسَلَّمَ کے پاس رہے، حضور صَلَّي اللهُ عَلَيْهِ وَسَلَّمَ کی پیاری بیٹی حضرت فاطمہ رَضِيَ اللهُ عَنْهَا سے آپ کا نکاح ہوا اور حضرت علی رَضِيَ اللهُ عَنْهُ کی جو اولاد حضرت فاطمہ رَضِيَ اللهُ عَنْهَا سے ہوئی، انہیں سید کہا جاتا ہے۔

80 ”اللہ پاک سے مشورہ“

ہماری پیاری امی جان، اُمُّ الْمُؤْمِنِيْنَ، حضرت زَيْنَبُ رَضِيَ اللهُ عَنْهَا کے پاس حضرت زَيْدُ رَضِيَ اللهُ عَنْهُ آئے اور کہا کہ تمہیں خوشی (یعنی مبارک) ہو کہ اللہ پاک کے رسول صَلَّي اللهُ عَلَيْهِ وَسَلَّمَ نے تمہارے لیے نکاح کا پیغام بھیجا ہے۔ حضرت زینب رَضِيَ اللهُ عَنْهَا نے کہا: میں اس بات کا کوئی جواب نہیں دے سکتی جب تک کہ میں اپنے رب (یعنی اللہ پاک) سے مشورہ نہ کر لوں۔ پھر وہ اٹھیں اور اپنی نماز کی جگہ پر گئیں اور سجدہ کر کے اللہ پاک سے عرض کیا: اے اللہ! تیرے نبی صَلَّي اللهُ عَلَيْهِ وَسَلَّمَ نے مجھے چاہا ہے اگر میں ان کے لائق (یعنی قابل) ہوں تو تو مجھے ان کے نکاح میں دے دے۔ اسی وقت اُن کی دعا قبول ہوئی اور یہ آیت نازل ہوئی، ترجمہ (Translation):

ہم نے آپ کا اس کے ساتھ نکاح کر دیا (ترجمہ کنز العرفان) (پ ۲۲، الا حزاب: ۳۷) پھر آپ صَلَّى اللهُ عَلَيْهِ وَسَلَّمَ نے فرمایا: کون ہے جو زینب رَضِيَ اللهُ عَنْهَا کے پاس جائے اور انہیں خوشخبری دے کہ اللہ پاک نے ان کو میرے نکاح میں دے دیا ہے؟ حضور صَلَّى اللهُ عَلَيْهِ وَسَلَّمَ کی خادمہ حضرت سلمی رَضِيَ اللهُ عَنْهَا بھاگتی ہوئی گئیں اور حضرت زینب رَضِيَ اللهُ عَنْهَا کو یہ خوشخبری (good news) سنادی۔ یہ بات سنتے ہی حضرت زینب رَضِيَ اللهُ عَنْهَا نے اپنے زیورات (jewelry) اتار کر حضرت سلمی رَضِيَ اللهُ عَنْهَا کو تحفے (gift) میں دے دیئے اور شکرانے کا سجدہ کیا پھر دو مہینے روزے سے رہنے کی نذر مانی (یعنی اپنے اوپر لازم کیا کہ وہ دو مہینے روزے رکھیں گی)۔ (مدارج النبوت، قسم پنجم، ج ۲، ص ۴۷۷)

اس حدیث مبارک سے پتا چلا کہ حضور صَلَّى اللهُ عَلَيْهِ وَسَلَّمَ کا ادب بہت ضروری ہے۔ صحابیہ کو بھی خوف (یعنی ڈر) تھا کہ کیا میں پیارے آقا صَلَّى اللهُ عَلَيْهِ وَسَلَّمَ کے نکاح میں آکر ان کا ادب کر سکتی ہوں یا نہیں؟ ہمیں چاہیے کہ ہم اپنے آقا صَلَّى اللهُ عَلَيْهِ وَسَلَّمَ سے نسبت (یعنی تعلق) رکھنے والی ہر چیز (مثلاً آپ کے فرمان، سنت، مدینے پاک) کا بہت زیادہ ادب (respect) کریں۔

تعارف (Introduction):

جنتی صحابیہ، اہل بیتِ مصطفیٰ، اُمّ المؤمنین، حضرت زینب بنت جحش رَضِيَ اللهُ عَنْهَا کا نام بُرّہ تھا۔ خاتم النبیین، اِمَامُ الْمُرْسَلِينَ، رَحْمَةُ لِّلْعَالَمِينَ صَلَّى اللهُ عَلَيْهِ وَسَلَّمَ نے آپ رَضِيَ اللهُ عَنْهَا کا نام بدل کر زینب رَضِيَ اللهُ عَنْهَا رکھا۔ (مدارج النبوت، قسم پنجم، ج ۲، ص ۴۷۵) بُرّہ کے معنی ہے نیک اور پرہیزگار، اپنے منہ سے اپنے آپ کو نیک کہنا یا اس طرح کے نام رکھنا، پیارے آقا صَلَّى اللهُ عَلَيْهِ وَسَلَّمَ کو پسند نہ تھا۔ اس وجہ سے اُمّ المؤمنین کا نام بدل دیا۔ حضرت زینب رَضِيَ اللهُ عَنْهَا نے حضور صَلَّى اللهُ عَلَيْهِ وَسَلَّمَ سے عرض کیا: مجھے چند فضیلتیں (اچھی چیزیں) ایسی ملی ہیں جو آپ صَلَّى اللهُ عَلَيْهِ وَسَلَّمَ کی کسی اور زوجہ (یعنی بیوی) کو نہیں ملیں۔ ایک یہ ہے کہ میرے جد (یعنی دادا وغیرہ) اور آپ کے جد ایک ہیں، دوسرے یہ کہ میرا نکاح آسمان میں ہوا تیسرے یہ کہ اس نکاح کے معاملے میں جبرائیل عَلَيْهِ السَّلَام گواہ تھے۔ (مدارج النبوت، قسم پنجم، ج ۲، ص ۴۷۸)

اُمّ المؤمنین رَضِيَ اللهُ عَنْهَا کی شان:

اُمّ المؤمنین حضرت عائشہ صدیقہ رَضِيَ اللهُ عَنْهَا فرماتی ہیں: میں نے کوئی عورت حضرت زینب رَضِيَ اللهُ عَنْهَا سے زیادہ نیک کام کرنے والی، صدقہ و خیرات کرنے والی، رشتہ داروں سے اچھا سلوک کرنے والی، اور اپنے آپ کو ہر عبادت کے کام میں مصروف رکھنے والی نہیں دیکھی۔ (مدارج النبوت، قسم پنجم، ج ۲، ص ۷۸)

ایک دن اللہ پاک کے رسول صَلَّى اللهُ عَلَيْهِ وَسَلَّمَ نے فرمایا کہ میری وفات کے بعد تم (یعنی اُمّات المؤمنین رَضِيَ اللهُ عَنْهُنَّ) میں سے میری وہ زوجہ (یعنی بیوی) سب سے پہلے وفات پا کر مجھ سے ملے گی جس کا ہاتھ سب سے زیادہ لمبا ہے۔ یہ سن کر سب نے ایک لکڑی سے اپنا ہاتھ ناپا (measure کیا) تو حضرت سودہ رَضِيَ اللهُ عَنْهَا کا ہاتھ سب سے زیادہ لمبا تھا لیکن جب حضور صَلَّى اللهُ عَلَيْهِ وَسَلَّمَ کے بعد اُمّات المؤمنین رَضِيَ اللهُ عَنْهُنَّ میں سے سب سے پہلے ہماری پیاری امی جان، حضرت زینب بنت جحش رَضِيَ اللهُ عَنْهَا نے وفات پائی تو اس وقت لوگوں کو پتا چلا کہ ہاتھ لمبا ہونے سے مراد صدقہ زیادہ کرنے والی تھا۔ کیونکہ حضرت زینب رَضِيَ اللهُ عَنْهَا اپنے ہاتھ سے کچھ کام کرتی تھیں اور اس سے آنے والی رقم فقیروں پر صدقہ کر دیا کرتی تھیں۔ (مدارج النبوة جلد ۲ ص ۷۶ تا ۷۸ وغیرہ)

81 ”اہل بیت کی شان“

حضرت علی رَضِيَ اللهُ عَنْهُ کی فضیلت پر دو فرامین مصطفیٰ صَلَّى اللهُ عَلَيْهِ وَسَلَّمَ:

(1) اَنَا دَاوَالْحِكْمَةِ وَعَلِيٌّ بَابُهَا يَعْنِي فِي حِكْمَتِ كَاغْرَهُ هُوَ اَوْ عَلِيٌّ اِسْ كَا دَرَاوَاهُ هُوَ۔ (ترمذی، ۵/۴۰۲)
حدیث: ۳۷۲۳

(2) میں جس کا مولا (یعنی مدد کرنے والا یا دوست) ہوں علی (بھی) اُس کے مولا ہیں۔ (ترمذی، ۵/۳۹۸، حدیث: ۳۷۲۳)

حضرت فاطمہ رَضِيَ اللهُ عَنْهَا کی فضیلت:

(1) نبی پاک صَلَّى اللهُ عَلَيْهِ وَسَلَّمَ کا ارشاد ہے: فاطمہ تمام جہانوں کی عورتوں اور سب جنتی عورتوں کی سردار ہیں۔

(2) مزید فرمایا: فاطمہ میرے جسم کا ٹکڑا ہیں جس نے اسے ناراض کیا اس نے مجھے ناراض کیا۔
 (1) ایک اور روایت میں ہے: جو چیز انہیں پریشان کرے وہ مجھے بھی پریشان کرتی ہے اور جو چیز انہیں تکلیف دے وہ مجھے تکلیف دیتی ہے۔ (مشکوٰۃ المصابیح، کتاب المناقب، ج ۲، ص ۶۳۴، الحدیث: ۹۳۱۶)

امام حسن رَضِيَ اللهُ عَنْهُ کی فضیلت:

رسولُ اللہ صَلَّى اللهُ عَلَيْهِ وَسَلَّمَ نے فرمایا: جسے یہ پسند ہو کہ وہ جنتی جو انوں کے سردار کو دیکھے تو وہ حسن کو دیکھ لے۔ (تاریخ ابن عساکر، ۱۳/۲۰۹)

امام حسین رَضِيَ اللهُ عَنْهُ کی فضیلت:

رسولِ اکرم صَلَّى اللهُ عَلَيْهِ وَسَلَّمَ نے امام حسین رَضِيَ اللهُ عَنْهُ کے بارے میں فرمایا: حسین مجھ سے ہے اور میں حسین سے ہوں اللہ پاک اُس (شخص) سے محبت فرمائے جو حسین سے محبت کرے۔
 (ابن ماجہ، باب فضل الحسن والحسين، ۵۱/۱، حدیث: 144)

82 ”ایمان سب سے اہم ہے“

”فِرْعَوْن“ کے ستر ہزار (70,000) جادو گروں نے حضرت موسیٰ عَلَيْهِ السَّلَام سے مقابلہ (competition) کیا۔ تمام جادو گر 300 اونٹوں پر مختلف رسیاں اور لکڑیاں لے کر آئے، جبکہ حضرت موسیٰ عَلَيْهِ السَّلَام کے ہاتھ میں ایک عصا (یعنی لاٹھی) تھی، جادو گروں نے اپنی رسیاں اور لکڑیاں زمین پر ڈالیں تو پورا میدان بڑے بڑے سانپوں سے بھرا ہوا نظر آنے لگا، دوسری طرف حضرت موسیٰ عَلَيْهِ السَّلَام نے اپنے ہاتھ میں موجود لاٹھی زمین پر ڈالی تو وہ ایک دم اُڑدھا (بہت بڑا سانپ) بن گئی اور میدان میں نظر آنے والے تمام سانپوں کو اُس لاٹھی نے کھا لیا، پھر آپ عَلَيْهِ السَّلَام نے اُسے ہاتھ میں لیا تو وہ پہلے کی طرح لاٹھی بن گئی۔ جادو گروں نے جب یہ دیکھا تو وہ سب حضرت موسیٰ عَلَيْهِ السَّلَام پر ایمان لے آئے۔ (صراط الجنان، ج ۳، ص ۲۰۳، طبعاً)

حضرت آسیہ رَضِيَ اللهُ عَلَيْهَا نے جب یہ دیکھا تو وہ بھی فوراً ایمان لے آئیں (یعنی مسلمان ہو گئیں)۔ جب

فرعون کو پتا چلا تو اس ظالم نے ان پر بہت ظلم کیا اور حضرت آسیہ رَحْمَةُ اللَّهِ عَلَيْهَا کے ہاتھوں پیروں میں لوہے کی بہت بڑی بڑی کیلیں (nails) ٹھونک دیں کہ آپ ہل بھی نہ سکتی تھیں پھر آپ کو دھوپ میں ڈال دیا اور بھاری پتھر سینے پر رکھنے کا حکم دیا جب پتھر لایا گیا تو حضرت آسیہ نے اللہ پاک سے عرض کی: یارب! میرے لئے جنت میں ایک گھر بنا دے۔ فوراً انہیں جنت میں سفید موتیوں سے بنا ہوا گھر دکھا دیا گیا پھر اللہ پاک نے ان کی روح، ان کے جسم سے نکال لی۔ جب ان کے جسم پر پتھر رکھا گیا تو ان کے جسم میں روح نہیں تھی تو انہیں کچھ بھی درد محسوس نہ ہوا۔ (عمدة القاری، کتاب احادیث الانبیاء، ۱/۱۳۴)

اس واقعے اور حکایت سے ہمیں یہ درس (lesson) ملا کہ ایمان سب سے قیمتی (precious) دولت

ہے۔ اور ایمان کی حفاظت جان کی حفاظت سے زیادہ اہم ہے۔

تعارف (Introduction):

اللہ پاک کی ولیہ، حضرت آسیہ رَحْمَةُ اللَّهِ عَلَيْهَا مصر میں رہتی تھیں اور ایک نیک خاتون تھیں۔ مال و دولت کی ان کے پاس کوئی کمی نہ تھی، اللہ پاک کے کرم سے یہ غرور (یعنی تکبر) سے بہت دور تھیں۔ ان کے پاس ہر وقت خادم ہوتے اور یہ غریبوں سے بہت محبت کیا کرتیں اور بہت زیادہ صدقہ کیا کرتی تھیں۔ اسی لیے لوگ انہیں اُھَرُ الْمَسَاكِينِ (مسکینوں کی ماں) بھی کہا کرتے۔ (متدرک حاکم، کتاب توارخ التقدیر...، حدیث: ۴۱۵۰، ۳/۳۵۷)

جب فرعون کو ان کے ایمان لانے کی خبر ہوئی تو پہلے اُس نے حضرت آسیہ کی ماں کو بلایا اور کہا: میں قسم کھا کر کہتا ہوں کہ اگر اس نے موسیٰ (عَلَيْهِ السَّلَام) کے خُدا کا انکار نہ کیا تو ضرور اسے قتل کر دوں گا۔ ماں نے اکیلے میں جا کر حضرت آسیہ کو فرعون کی بات ماننے کا کہا تو آپ رَحْمَةُ اللَّهِ عَلَيْهَا نے جواب دیا: کیا میں اللہ پاک کا انکار کروں...!! خدا کی قسم! میں ہرگز ایسا نہیں کروں گی۔“ (اکال فی التارخ، قصۃ موسیٰ علیہ السلام ونسبہ... الخ، ۱/۱۳۱)

اللہ کی ولیہ رَحْمَةُ اللَّهِ عَلَيْهَا کی شان:

ایک مرتبہ خاتم النبیین، اِمَامُ الْبُرْسَلِیْنِ، رَحْمَةُ اللَّهِ عَلَيْهِمْ صَلَّی اللَّهُ عَلَيْهِ وَسَلَّمَ نے حضرت فاطمہ

رَضِيَ اللهُ عَنْهَا سے فرمایا: ”خوش ہو جاؤ تم جنتی عورتوں کی سردار ہو!“ انہوں نے پوچھا: حضرت آسیہ اور مریم کہاں ہونگی؟ آپ نے فرمایا: آسیہ اپنے زمانے کی عورتوں کی اور تم اپنے زمانے کی عورتوں کی سردار ہو۔ (مشکل الاشارة للطحاوی، ۱/۳۶، الجزء الاول، الحدیث ۱۰۱) حضرت عبد اللہ بن عباس رَضِيَ اللهُ عَنْهُمَا نے حدیث پاک بیان کی کہ جس میں اہل جنت کی افضل عورتوں کا بتایا گیا تھا ان میں حضرت مریم و حضرت آسیہ بھی تھیں۔ (زرقانی جلد ۳ ص ۲۲۳-۲۲۴) حضرت مریم اور حضرت آسیہ حضور صَلَّی اللهُ عَلَيْهِ وَسَلَّمَ کے نکاح میں ہوں گی۔ (مراۃم جلد ۷، ص ۴۲۰، شرح ۲۷)

83 ”چار (4) کلمات“

حضرت جُوَيْرِيَةَ رَضِيَ اللهُ عَنْهَا فرماتی ہیں کہ نبی کریم صَلَّی اللهُ عَلَيْهِ وَسَلَّمَ فجر کی نماز کے وقت میرے پاس سے تشریف لے گئے اور (سورج نکلنے کے کچھ دیر بعد) چاشت کی نماز ادا فرمانے کے بعد تشریف لائے تو میں اسی جگہ بیٹھی ہوئی تھی۔ نبی کریم صَلَّی اللهُ عَلَيْهِ وَسَلَّمَ نے پوچھا: جب میں تمہیں یہاں چھوڑ کر گیا تھا تو کیا تم اُس وقت سے اسی طرح بیٹھی ہو؟ میں نے عرض کیا: جی ہاں! تو فرمایا: میں نے یہاں سے جانے کے بعد چار (4) کلمات (یعنی چار جملے) تین تین مرتبہ پڑھے ہیں، اگر انہیں تمہارے آج کے تمام ذکر کے ساتھ وزن (weight) کیا جائے تو میں نے جو پڑھا ہے، اُس کا وزن زیادہ ہو گا، وہ کلمات یہ ہیں: مُدَبِّحَانَ اللّٰهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِنَةَ عَرْشِهِ وَمِدَادَ كَلِمَاتِهِ (ترجمہ: اللہ پاک کے لیے پاکی اور حمد (یعنی تعریف) ہے، اللہ پاک کی مخلوق کی تعداد (number) کے برابر اور اللہ پاک کی رضا کے برابر اور اللہ پاک کے عرش کے برابر اور اللہ پاک کے کلمات (words) کی روشنائی (ink) کے برابر)۔ (صحیح مسلم، کتاب الذکر والدعاء، رقم ۲۴۲۶، ص ۴۵۹ الخضا)

یاد رہے! اللہ پاک کی مخلوق کی تعداد، اللہ پاک ہی جانتا ہے اور جسے اللہ پاک اس کا علم دے، وہ جانتا ہے۔ اللہ پاک کی رضا، اللہ پاک کا عرش، اللہ پاک کے کلمات کی روشنائی بھی اللہ پاک ہی بہتر جانتا ہے اور جسے وہ اس کا علم دے، وہ جانتا ہے۔

اس حدیث پاک اور سچے واقعے سے معلوم ہوا کہ سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ
وَزِينَةَ عَرْشِهِ وَمِدَادَ كَلِمَاتِهِ پڑھنے کا بہت ثواب ہے، ہمیں یہ تسبیح بھی پڑھنی چاہیے۔

تعارُف (Introduction):

جنتی صحابیہ، اہل بیتِ مصطفیٰ، اُمّ المؤمنین، حضرت جویریہ رَضِيَ اللهُ عَنْهَا فرماتی ہیں کہ خاتم النبیین،
إِمَامُ الْمُرْسَلِينَ، رَحْمَةُ لِّلْعَالَمِينَ صَلَّى اللهُ عَلَيْهِ وَسَلَّمَ کے پاس حاضر ہونے سے پہلے میں نے ایک خواب دیکھا
کہ مدینہ پاک سے چاند چلتا ہوا میری گود میں آگیا، یہ خواب میں نے کسی کو نہیں بتایا اور میں خود اس خواب کا
مطلب سمجھ گئی اور پھر ایسا ہی ہوا (کہ آپ صَلَّى اللهُ عَلَيْهِ وَسَلَّمَ نے آپ رَضِيَ اللهُ عَنْهَا سے نکاح فرمایا)۔

(مدارج النبوت، قسم ۵، ج ۲، ص ۳۸۰)

ہماری پیاری امی جان، حضرت جویریہ رَضِيَ اللهُ عَنْهَا کا پہلا نام بھی بَرَّةٌ (نیکی کرنے والی) تھا، پیارے آقا، مدنی
مصطفیٰ صَلَّى اللهُ عَلَيْهِ وَسَلَّمَ نے ان کا نام بدل کر جویریہ رکھ دیا۔ حضور صَلَّى اللهُ عَلَيْهِ وَسَلَّمَ اس بات کو پسند نہیں فرماتے
تھے کہ کوئی یہ کہے ”برہ کے پاس سے نکل آئے“ (برہ کے معنی نیکی و احسان کے ہیں)۔ (مسلم، کتاب الآداب،

ص ۱۱۸۲، حدیث: ۲۱۳۰)

اُمّ المؤمنین رَضِيَ اللهُ عَنْهَا کی شان:

حضرت عائشہ صدیقہ رَضِيَ اللهُ عَنْهَا فرماتی ہیں کہ ازواجِ مطہرات رَضِيَ اللهُ عَنْهُنَّ میں جویریہ رَضِيَ اللهُ عَنْهَا سب
سے زیادہ خیر (یعنی بھلائی) اور برکت والی ہیں۔ (مدارج النبوت، قسم پنجم، ج ۲، ص ۳۸۰ ملخصاً)

84 ”حضرت امیر معاویہ (رَضِيَ اللهُ عَنْهُ) کی اہل بیت (آقاصدق رَضِيَ اللهُ عَلَيْهِ وَسَلَّمَ کے گھر والوں) سے محبت“

{ حضرت امیر معاویہ رَضِيَ اللهُ عَنْهُ نے فرمایا: حضرت علیُّ المُرْتَضَى كَرَّمَ اللهُ وَجْهَهُ الْكَرِيمِ کے چند نُفُوش (یعنی نشان) بھی

آلِ ابوسفیان (یعنی ہمارے خاندان) سے بہتر ہیں۔ (الناہیہ، ص ۵۹)

{ ایک مرتبہ آپ نے حضرت علیُّ المُرْتَضَى كَرَّمَ اللهُ وَجْهَهُ الْكَرِيمِ اور اہل بیت کے زبردست فضائل بیان

فرمائے۔ (تاریخ ابن عساکر، ۴۲/۴۱۵) ایک مرتبہ آپ نے حضرت علیُّ المرْتَضیٰ کَرَّمَ اللهُ وَجْهَهُ الْکَرِیْمِ کے فیصلے کو مانا اور علمی مسئلے میں کسی کے ذریعے آپ سے رابطہ بھی فرمایا۔ (سنن الکبریٰ للبیہقی، ۱۰/۲۰۵، مؤطا امام مالک، ۲/۲۵۹)

{} ایک موقع پر آپ نے حضرت ضَرَّار سے کہہ کر حضرت علیُّ المرْتَضیٰ کَرَّمَ اللهُ وَجْهَهُ الْکَرِیْمِ کے فضائل سنے اور روتے ہوئے دُعا کی: اللہ پاک ابوالحسن (یعنی حضرت علی رَضِيَ اللهُ عَنْهُ) پر رحم فرمائے۔ (الاستیعاب، ۳/۲۰۹)

{} جب حضرت امام حَسَن رَضِيَ اللهُ عَنْهُ، حضرت امیر معاویہ رَضِيَ اللهُ عَنْهُ کے پاس آتے تو حضرت معاویہ رَضِيَ اللهُ عَنْهُ انہیں اپنی جگہ بٹھاتے خود سامنے ہاتھ باندھ کر کھڑے ہو جاتے، کسی نے پوچھا آپ ایسا کیوں کرتے ہیں، تو کچھ اس طرح فرمایا کہ: (حضرت امام) حَسَن رَضِيَ اللهُ عَنْهُ پیارے آقا صَلَّى اللهُ عَلَيْهِ وَسَلَّمَ کے ہم شکل ہیں (یعنی آپ رَضِيَ اللهُ عَنْهُ کی شکل پیارے آقا صَلَّى اللهُ عَلَيْهِ وَسَلَّمَ بہت ملتی ہے)، اس وجہ سے میں اُن کا احترام (respect) کرتا ہوں۔ (مرآة المناجیح، ۸/۳۸۵ ملخصاً)

{} ایک بار حضرت امیر معاویہ رَضِيَ اللهُ عَنْهُ نے امام عالی مقام حضرت امام حُسَيْن رَضِيَ اللهُ عَنْهُ کی علمی مجلس کی تعریف کی اور لوگوں کو اُس میں جانے کا کہا۔ (تاریخ ابن عساکر، ۱۳/۷۹ ملخصاً)

{} حضرت امیر معاویہ رَضِيَ اللهُ عَنْهُ نے سالانہ وظائف (مال وغیرہ) دینے کے علاوہ مختلف وقتوں میں حضراتِ حَسَنِيْنَ كَرِيْمِيْنَ (یعنی امام حَسَن رَضِيَ اللهُ عَنْهُ اور امام حُسَيْن رَضِيَ اللهُ عَنْهُ) کی خدمت میں بہت سے تحفے پیش کئے، یہ بھی محبت کا ایک انداز ہے، آپ نے کبھی پانچ ہزار دینار، کبھی تین لاکھ درہم تو کبھی چار لاکھ درہم حتیٰ کہ ایک بار ۴۰ کروڑ تک کا تحفہ پیش کیا۔ (سیر اعلام النبلاء، ۵/۳۰۹، طبقات ابن سعد، ۶/۴۰۹، معجم الصحابہ، ۴/۳۷۰، کشف المحجوب، ص ۷۷)

85 ”اللہ پاک کے رسول صَلَّى اللهُ عَلَيْهِ وَسَلَّمَ کی دعا“

پیارے آقا صَلَّى اللهُ عَلَيْهِ وَسَلَّمَ کی صاحبزادی حضرت اُمّ کلثوم رَضِيَ اللهُ عَنْهَا ”عُتَيْبَةَ“ کے نکاح میں تھیں عُتَيْبَةُ ابولہب کا بیٹا تھا اور عُتَيْبَةُ کا باپ (یعنی ابولہب) اسلام اور پیارے آقا صَلَّى اللهُ عَلَيْهِ وَآلِهِ وَسَلَّمَ کا سخت دشمن تھا، اس نے اپنے بیٹے عُتَيْبَةَ کو کہا کہ تم محمد (صَلَّى اللهُ عَلَيْهِ وَسَلَّمَ) کی بیٹی کو طلاق دے دو۔ حضرت اُمّ کلثوم ابھی عُتَيْبَةَ

کے گھرنہ گئیں تھیں، عثیبہ نے پیارے آقا صَلَّی اللہُ عَلَیْہِ وَاٰلِہٖ وَسَلَّم کی شہزادی کو طلاق دے دی اور بہت غلط باتیں کیں۔

عثیبہ کی بے ادبی سے ہمارے آقا صَلَّی اللہُ عَلَیْہِ وَاٰلِہٖ وَسَلَّم کو بہت تکلیف ہوئی اور بہت زیادہ غم کی وجہ سے آپ کی مبارک زبان سے یہ الفاظ نکل گئے کہ: یا اللہ! اپنے کتوں میں سے کسی کتے (dog) کو اس پر مُسَلِّط فرما دے (یعنی ایسا جانور اس کی طرف بھیج دے جو اسے سزا دے)۔ اس دُعا کے بعد ابو لہب اور عثیبہ دونوں تجارت کے لیے ایک قافلہ کے ساتھ ملکِ شام گئے اور راستے میں ایک راہب (یعنی عبادت گزار) کے پاس رات رُکے، راہب نے ان کو بتایا کہ یہاں خطرناک جانور بہت ہیں، احتیاط (caution) سے سوئیں۔ یہ سن کر ابو لہب نے سب سے کہا کہ اے لوگو! محمد (صَلَّی اللہُ عَلَیْہِ وَاٰلِہٖ وَسَلَّم) نے میرے بیٹے کے خلاف بد دعا کی ہے۔ لہذا تم لوگ تجارت کا تمام سامان جمع کر کے اس کے اوپر میرے بیٹے کا بستر لگا دو اور سب لوگ اس کے ارد گرد (around) چاروں طرف سو جاؤ تاکہ میرا بیٹا درندوں (یعنی جانوروں) کے حملے سے بچا رہے۔ سب نے اُس کی حفاظت (safety) کی پوری کوشش کی لیکن رات میں ایک شیر آیا اور سب کو سونگھتے (smell کرتے) ہوئے عثیبہ کے بستر پر پہنچا اور اس کے سر کو چبا ڈالا (chew کر گیا)۔ لوگوں نے شیر کو تلاش کیا مگر کچھ بھی پتا نہیں چل سکا کہ یہ شیر کہاں سے آیا تھا؟ اور کہاں چلا گیا؟

اس حکایت سے معلوم ہوا کہ رسول اللہ صَلَّی اللہُ عَلَیْہِ وَاٰلِہٖ وَسَلَّم اور آپ کی اولاد کو تکالیف دینے والے کی دنیا و آخرت خراب ہو جاتی ہے۔ یہ بھی پتا چلا کہ جن بُرے کاموں کے خلاف پیارے آقا صَلَّی اللہُ عَلَیْہِ وَاٰلِہٖ وَسَلَّم نے دعا فرمائی ایسے کاموں سے بچنا چاہیے۔ حدیثِ پاک میں ہے کہ پیارے آقا صَلَّی اللہُ عَلَیْہِ وَاٰلِہٖ وَسَلَّم نے مسجد میں داخل ہو کر منبر شریف پر چڑھتے ہوئے (منبر یعنی ایسی سیڑھیاں، جن پر امام صاحب کھڑے ہو کر جمعے کے دن عربی میں ایک قسم کا بیان کرتے ہیں) فرمایا: ”آمین! آمین! آمین!“ پھر جب آپ صَلَّی اللہُ عَلَیْہِ وَاٰلِہٖ وَسَلَّم تشریف لے جانے لگے تو عرض کی گئی: یا رسول اللہ صَلَّی اللہُ عَلَیْہِ وَاٰلِہٖ وَسَلَّم! ہم نے آپ کو ایسا کام کرتے دیکھا جو آپ نے پہلے کبھی نہیں کیا تو پیارے

آقاصَلَّى اللهُ عَلَيْهِ وَسَلَّمَ نے فرمایا: ”جبریل امین عَلَیْهِ السَّلَام نے عرض کی: یا رسول اللہ صَلَّی اللهُ عَلَيْهِ وَسَلَّمَ! جس نے اپنے والدین کو پایا، پھر انہوں نے اسے جنت میں داخل نہ کرایا (یعنی اپنے والدین کی خدمت کر کے ان سے دعائیں لے کر جنتی نہ ہوا) تو اللہ پاک اسے اپنی رحمت سے دور اور مزید دور فرمائے۔ میں نے ”آمین“ کہا، دوسرے زینے (stair) پر پہنچا تو جبریل امین عَلَیْهِ السَّلَام نے دعا مانگی: جس نے رمضان کا مہینا پایا اور اس کی مغفرت نہ کی گئی تو اللہ پاک اسے اپنی رحمت سے دور فرمائے، مزید دور (اور محروم) فرمائے۔ تو میں نے ”آمین“ کہا، تیسرے زینے (stair) پر پہنچا تو جبریل امین عَلَیْهِ السَّلَام نے دعا مانگی: ”جس کے سامنے آپ صَلَّی اللهُ عَلَيْهِ وَسَلَّمَ کا ذکر ہو اور وہ آپ صَلَّی اللهُ عَلَيْهِ وَسَلَّمَ پر درود پاک نہ پڑھے تو اللہ پاک اسے اپنی رحمت سے دور فرمائے، مزید دور فرمائے۔“ تو میں نے کہا ”آمین“۔“ (مجمع الزوائد، کتاب الادعیۃ، الحدیث: ۳۱۳، ج ۱۰، ص ۲۵۷)

تعارف (Introduction):

حضرت اُمّ کلثوم رَضِيَ اللهُ عَنْهَا پیارے آقاصَلَّى اللهُ عَلَيْهِ وَسَلَّمَ اور اُمّ المؤمنین حضرت خدیجہ رَضِيَ اللهُ عَنْهَا کی شہزادی (یعنی بیٹی) ہیں۔ حضرت عثمان غنی رَضِيَ اللهُ عَنْهُ کی پہلی شادی پیارے آقاصَلَّى اللهُ عَلَيْهِ وَسَلَّمَ کی صاحبزادی حضرت رقیہ رَضِيَ اللهُ عَنْهَا سے ہوئی تھی لیکن کچھ وقت کے بعد آپ رَضِيَ اللهُ عَنْهَا کا انتقال ہو گیا تو پیارے آقاصَلَّى اللهُ عَلَيْهِ وَسَلَّمَ نے حضرت اُمّ کلثوم سے عثمان غنی رَضِيَ اللهُ عَنْهُ کا نکاح کر دیا۔ حضرت اُمّ کلثوم کی کوئی اولاد نہیں ہوئی۔ 9 سن ہجری شعبان کے مہینے میں حضرت اُمّ کلثوم رَضِيَ اللهُ عَنْهَا نے وفات پائی اور حضور صَلَّی اللهُ عَلَيْهِ وَسَلَّمَ نے ان کی نماز جنازہ پڑھائی اور آپ کو دنیا کے سب سے زیادہ فضیلت والے قبرستان جنت البقیع (جو کہ مدینے میں مسجد نبوی کے ساتھ ہے) میں دفن کیا گیا۔ (زرقانی جلد ۳ ص ۱۹۷ تا ۲۰۰) (سیرت مصطفیٰ ۶۹۵ تا ۶۹۷)

86 ”اچانک کچھ لوگ آگئے“

پیارے آقاصَلَّى اللهُ عَلَيْهِ وَسَلَّمَ کی دنیا میں آمد سے پہلے کی بات ہے۔ یہودیوں (jews) نے اپنی کتاب میں

آخری نبی (صَلَّى اللهُ عَلَيْهِ وَسَلَّمَ) کی بہت سی نشانیاں (signs) پڑھی تھیں اور ان نشانیوں کی وجہ سے وہ جانتے تھے کہ اب اللہ پاک کے آخری نبی (صَلَّى اللهُ عَلَيْهِ وَسَلَّمَ) دنیا میں آنے والے ہیں اور جب وہ دنیا میں آئیں گے تو دین اسلام پھیل جائے گا اور ہماری کوئی عزت اور طاقت نہیں رہے گی اس لیے وہ چاہتے تھے کہ ہم اُس خاندان کو ہی ختم کر دیں کہ جس میں سے یہ آئیں گے کیونکہ آخری نبی (صَلَّى اللهُ عَلَيْهِ وَسَلَّمَ) کے خاندان وغیرہ کی نشانیاں بھی وہ اپنی کتاب میں پڑھتے تھے یہاں تک کہ جب انہوں نے حضرت عبد اللہ رَضِيَ اللهُ عَنْهُ کو دیکھا تو سمجھ گئے کہ آخری نبی جو دنیا میں آنے والے ہیں یہ ان کے والد ہیں۔ اب ان یہودیوں نے حضرت عبد اللہ رَضِيَ اللهُ عَنْهُ کو شہید کرنے کی کوششیں شروع کر دیں مگر کامیاب نہ ہوئے۔ ایک دن پیارے آقا صَلَّى اللهُ عَلَيْهِ وَسَلَّمَ کے والد محترم حضرت عبد اللہ رَضِيَ اللهُ عَنْهُ شکار (hunting) کے لئے جنگل میں تشریف لے گئے تو یہودیوں کی ایک بہت بڑی جماعت تلواریں لے کر اس نیت سے جنگل میں گئی کہ حضرت عبد اللہ رَضِيَ اللهُ عَنْهُ کو شہید کر دے مگر اللہ پاک نے اس مرتبہ بھی اپنے کرم سے آپ کو بچا لیا۔ اچانک (suddenly) کچھ ایسے لوگ گھوڑوں پر آگئے جو عرب کے لوگ نہیں تھے، ان لوگوں نے آ کر یہودیوں کو بھگا دیا اور حضرت عبد اللہ رَضِيَ اللهُ عَنْهُ صحیح سلامت (safely) اپنے گھر چلے گئے۔

پیارے آقا صَلَّى اللهُ عَلَيْهِ وَسَلَّمَ کی والدہ حضرت آمنہ رَضِيَ اللهُ عَنْهَا کے والد (یعنی ہمارے مدنی آقا صَلَّى اللهُ عَلَيْهِ وَسَلَّمَ کے نانا جان) حضرت وہب بن مُنَاف رَحِمَهُ اللهُ عَلَيْهِ بھی اُس دن جنگل میں تھے اور انہوں نے اپنی آنکھوں سے یہ سب کچھ دیکھا، اس لئے ان کو حضرت عبد اللہ رَضِيَ اللهُ عَنْهُ سے بہت محبت ہو گئی اور پکا ارادہ کر لیا کہ میں اپنی پیاری بیٹی (حضرت) آمنہ رَضِيَ اللهُ عَنْهَا کی شادی (حضرت) عبد اللہ رَضِيَ اللهُ عَنْهُ سے کروں گا۔

آپ رَحِمَهُ اللهُ عَلَيْهِ نے پیارے آقا صَلَّى اللهُ عَلَيْهِ وَسَلَّمَ کے دادا جان حضرت عبد المطلب رَحِمَهُ اللهُ عَلَيْهِ کو شادی کا پیغام (proposal) بھیجا۔ حضرت عبد المطلب رَحِمَهُ اللهُ عَلَيْهِ کو اپنے پیارے بیٹے حضرت عبد اللہ رَضِيَ اللهُ عَنْهُ کے لئے جس طرح کی دلہن چاہیے تھی، وہ سب باتیں حضرت آمنہ رَضِيَ اللهُ عَنْهَا میں تھیں لہذا چوبیس (24) سال کی عمر میں حضرت عبد اللہ رَضِيَ اللهُ عَنْهُ کا حضرت بی بی آمنہ رَضِيَ اللهُ عَنْهَا سے نکاح ہو گیا۔

(مدارج النبوت، قسم دوم، باب اول، ۱۳-۱۲ المتقطا)

اس سچے واقعے سے پتہ چلا کہ اللہ پاک نے اپنے حبیب صَلَّی اللہُ عَلَیْہِ وَاٰلِہٖ وَسَلَّمَ کے والد حضرت عبد اللہ رَضِيَ اللہُ عَنْہُ کی غیر مسلموں سے حفاظت فرمائی، یہ بھی معلوم ہوا کہ اللہ پاک جس کی حفاظت فرمائے اسے کوئی بھی نقصان نہیں دے سکتا۔

تَعَارُف (Introduction):

حضرت عبد اللہ بن عبد المطلب رَضِيَ اللہُ عَنْہُ، نور والے آقا صَلَّی اللہُ عَلَیْہِ وَاٰلِہٖ وَسَلَّمَ کے والد صاحب ہیں، آپ کا نام عبد اللہ، کُنْیَت (kunya) اَبُو مُحَمَّد، اَبُو اَحْمَد اور اَبُو قُتَيْب (یعنی خیر و برکت والے) ہیں۔ (شرح زر قانی علی المواہب اللدنیة، ۱۳۵/۱) پیارے آقا صَلَّی اللہُ عَلَیْہِ وَاٰلِہٖ وَسَلَّمَ کے دادا جان حضرت عبد المطلب رَحْمَةُ اللہُ عَلَیْہِ کو اپنے سب بیٹوں میں سب سے زیادہ پیارے حضرت عبد اللہ رَضِيَ اللہُ عَنْہُ تھے۔ حضرت عبد اللہ رَضِيَ اللہُ عَنْہُ کی پیشانی (forehead) میں پیارے آقا صَلَّی اللہُ عَلَیْہِ وَاٰلِہٖ وَسَلَّمَ کا نور چمک رہا تھا، اس لئے آپ خوبصورت اور اچھے اخلاق والے تھے۔

نبی کریم صَلَّی اللہُ عَلَیْہِ وَاٰلِہٖ وَسَلَّمَ ابھی دنیا میں تشریف نہیں لائے (یعنی پیدا نہیں ہوئے) تھے کہ والد صاحب حضرت عبد اللہ رَضِيَ اللہُ عَنْہُ تجارت (trade) کے لئے ملک شام گئے۔ وہاں سے واپسی پر مدینہ پاک میں اپنے رشتہ داروں کے پاس گئے۔ وہاں جا کر آپ بیمار رہے اور ایک ماہ بیمار رہ کر پچیس (25) سال کی عمر میں وفات پا گئے اور وہیں ”دارنا بَعْہ“ (مدینہ پاک) میں دفن ہوئے۔ (مدارج النبوت، قسم دوم، باب اول، ۱۳-۱۲ المتقطا)

پیارے آقا صَلَّی اللہُ عَلَیْہِ وَاٰلِہٖ وَسَلَّمَ کے والد رَضِيَ اللہُ عَنْہُ کی شان:

روایت ہے کہ حضرت عبد اللہ رَضِيَ اللہُ عَنْہُ کی وفات پر فرشتوں کو غم ہوا اور انہوں نے اللہ پاک سے عرض کی کہ یا اللہ! تیرے نبی یتیم (orphan) ہو گئے۔ اللہ پاک نے فرمایا: میں اس کی مدد اور حفاظت کرنے والا ہوں۔ (زر قانی علی المواہب ج ۱، ص ۱۰۱، مدارج جلد ۲، ص ۱۳ المتقطا)

87 ”پیارے آقاصلی اللہ علیہ وسلم کے والد صاحب رَضِيَ اللهُ عَنْهُ“

{ حضرت عبد اللہ رَضِيَ اللهُ عَنْهُ حضور نبی کریم صَلَّى اللهُ عَلَيْهِ وَسَلَّمَ کے والد ہیں اور دادا جان حضرت عبد المطلب رَحْمَةُ اللهِ عَلَيْهِ ہیں جو کہ مکے میں قبیلہ قریش کے راہنما (guide) اور بنو ہاشم کے سردار (leader) تھے ان کا اصل نام شیبہ ہے اور لوگ ان کے اچھے کاموں کی وجہ سے انہیں شَيْبَةُ الْحَنْدِ (تعریف کے قابل بزرگ) کہتے تھے۔ (مدارج النبوة، ۲/۱۲ ملخصاً) حضور صَلَّى اللهُ عَلَيْهِ وَسَلَّمَ کی دادی جان کا نام فاطمہ بنت عمرو ہے۔ (تاریخ طبری، ۲/۲۳۹۰)

{ حضرت عبد المطلب رَحْمَةُ اللهِ عَلَيْهِ نے کسی بات کو پورا کرنے کے لئے حضرت عبد اللہ رَضِيَ اللهُ عَنْهُ اور سوا ونٹوں کا قُرْعہ (draw) ڈالا تو اونٹوں کے نام قُرْعہ نکلا (یعنی اب اونٹ ذبح کیے جائیں گے اور حضرت عبد اللہ رَضِيَ اللهُ عَنْهُ کو کچھ نہیں ہوگا)۔ وہاں موجود قریش اور دوسرے لوگوں نے حضرت عبد المطلب رَضِيَ اللهُ عَنْهُ کو مبارک دی۔ حضرت عبد المطلب رَضِيَ اللهُ عَنْهُ نے کہا کہ اللہ کی قسم! جب تک تین بار اونٹوں کا نام نہیں نکلے گا تب تک میں اس قُرْعہ کو نہیں مانوں گا تو آپ نے تین مرتبہ ایسا کیا اور ہر مرتبہ اونٹوں کا ہی قُرْعہ نکلا۔ (السيرة النبوية لابن هشام، ص ۶۲) تب حضرت عبد المطلب رَضِيَ اللهُ عَنْهُ نے تکبیر کہی (یعنی اللَّهُ أَكْبَرُ کہا) اور (مکے شریف کے دو پہاڑ) صفا و مروہ کے درمیان اونٹوں کو لے جا کر قربان کر دیا۔ حضرت عبد اللہ بن عباس رَضِيَ اللهُ عَنْهُمَا کہتے ہیں کہ ان دنوں یہ اصول تھا کہ ایک جان کے بدلے دس اونٹ دیئے جائیں۔ حضرت عبد المطلب پہلے شخص ہیں جنہوں نے ایک جان کے بدلے سو (100) اونٹ دیئے۔ جس کے بعد عرب میں بھی ایسا ہی ہونے لگا (یعنی سوا ونٹ دیئے جانے لگے)۔ (طبقات ابن سعد، ۱/۷۲)

{ حضرت عبد اللہ رَضِيَ اللهُ عَنْهُ کو مدینے پاک میں دفن کیا گیا۔ نوائے وقت اخبار 21 جنوری 1978ء کے مطابق مدینہ منورہ میں مسجد نبوی کی مزید تعمیر (construction) کے سلسلہ میں کی جانے والی کھدائی کے دوران سرکارِ مدینہ صَلَّى اللهُ عَلَيْهِ وَسَلَّمَ کے والد صاحب حضرت عبد اللہ بن عبد المطلب رَضِيَ اللهُ عَنْهُ کی قبر کھل گئی تو آپ کا جسم مبارک جس کو دفن ہوئے چودہ سو (1400) سال سے زیادہ وقت ہو چکا تھا، بالکل صحیح حالت میں موجود

تھا۔

{ مفتی صاحب رَحْمَةُ اللهِ عَلَيْهِ فرماتے ہیں: میں مدینہ شریف حاضر ہوا وہاں 29 نومبر 1994ء کو مدینہ پاک کی تعمیرات (construction) کرنے والے عبداللطیف سے ملاقات ہوئی اس نے بتایا کہ جب پیارے آقا صَلَّی اللهُ عَلَيْهِ وَسَلَّمَ کے والد صاحب حضرت عبداللہ رَضِيَ اللهُ عَنْهُ کا جسم شریف، دوسری جگہ دفن کرنے کے لیے لیا گیا تو ہم نے بھی کچھ دور سے دیکھا کہ کفن مبارک بھی بالکل صحیح ہے، کوئی داغ بھی نہیں تھا اور ایسی خوشبو آرہی تھی کہ بتا نہیں سکتے۔ (فضائل سیدہ آمنہ، ص ۴۱)

{ اب آپ کا مزارِ شریف دنیا کے سب سے زیادہ فضیلت والے قبرستان جنت البقیع میں (جو کہ مدینے میں مسجد نبوی کے ساتھ) ہے۔

جنتی جنتی	ہر صحابی نبی
جنتی جنتی	چار یارانِ نبی
جنتی جنتی	ہر زوجہ نبی
جنتی جنتی	سب اولادِ نبی
جنتی جنتی	والدینِ نبی

88 "حضرت زینب کی ہجرت"

حضرت زینب رَضِيَ اللهُ عَنْهَا پیارے آقا صَلَّی اللهُ عَلَيْهِ وَسَلَّمَ کی بیٹی تھیں۔ آپ کی شادی، خالہ زاد بھائی (cousin) ابوالعاص سے ہوئی۔ جب پیارے آقا صَلَّی اللهُ عَلَيْهِ وَسَلَّمَ نے اپنے نبی ہونے کا اعلان فرمایا تو حضرت خدیجہ رَضِيَ اللهُ عَنْهَا اور آپ صَلَّی اللهُ عَلَيْهِ وَسَلَّمَ کی تمام اولاد آپ پر ایمان لائیں مگر ابوالعاص اُس وقت

مسلمان نہ ہوئے۔ پیارے آقا صَلَّی اللہُ عَلَیْہِ وَاٰلِہٖ وَسَلَّمَ نے جب لوگوں کو اسلام کی طرف بلانا شروع کیا تو قریش نے آپس میں کہا کہ محمد (صَلَّی اللہُ عَلَیْہِ وَاٰلِہٖ وَسَلَّمَ) کی بیٹیوں سے رشتے ختم کرو اور ان کو تکلیف دو۔ اَبُو العَاص نے قریش کے کہنے پر حضرت زَیْنَب کو طلاق نہ دی (ایک وقت کے بعد جب وہ اسلام لے آئے تو پیارے آقا صَلَّی اللہُ عَلَیْہِ وَاٰلِہٖ وَسَلَّمَ نے حضرت زَیْنَب کو ان کے پاس بھیج دیا)۔ حضور صَلَّی اللہُ عَلَیْہِ وَاٰلِہٖ وَسَلَّمَ کے حکم سے حضرت زَیْنَب رَضِيَ اللہُ عَنْہَا اونٹ پر بیٹھ کر مکے شریف سے مدینہ پاک جانے کے لیے، شہر سے باہر نکلیں تو کچھ غیر مسلم آپ کے پیچھے آگئے اور کچھ دور جا کر رستہ روک لیا۔ ایک شخص نے حضرت زَیْنَب رَضِيَ اللہُ تَعَالَى عَنْہَا کو ڈرایا تو وہ اونٹ سے گر گئیں۔ اسی تکلیف کے ساتھ آپ کا سفر جاری رہا اور آپ مدینہ پاک پہنچ گئیں۔ پیارے آقا صَلَّی اللہُ عَلَیْہِ وَاٰلِہٖ وَسَلَّمَ کو اس بات سے بہت تکلیف ہوئی۔ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ: یہ (حضرت زَیْنَب) میری بیٹیوں میں بہت فضیلت والی ہے کہ انہوں نے میری طرف ہجرت کرنے (یعنی نبی پاک صَلَّی اللہُ عَلَیْہِ وَاٰلِہٖ وَسَلَّمَ کے حکم پر مکے پاک سے مدینہ شریف آنے) میں اتنی بڑی مصیبت اٹھائی۔ (شرح الزرقانی مع الموابہ اللدنیۃ، ج ۴، ص ۳۱۸-۳۲۲ ملخصاً)

اس حکایت سے یہ سیکھنے کو ملا کہ پیارے آقا صَلَّی اللہُ عَلَیْہِ وَاٰلِہٖ وَسَلَّمَ اپنی بیٹیوں بلکہ اُن کے بچوں سے بھی بہت محبت اور پیار فرماتے تھے اور ان کی تکالیف و پریشانیوں پر آپ کو بھی تکلیف ہوتی۔ یہ بھی معلوم ہوا کہ مسلمان مردوں کے علاوہ خواتین نے خصوصاً پیارے آقا صَلَّی اللہُ عَلَیْہِ وَاٰلِہٖ وَسَلَّمَ کی آل اور اولاد نے بھی دین اسلام کے لیے بہت تکلیفیں اٹھائیں اور قربانیاں دیں۔

تعارُف (Introduction):

پیارے آقا صَلَّی اللہُ عَلَیْہِ وَاٰلِہٖ وَسَلَّمَ کی بیٹیوں میں سب سے بڑی حضرت زَیْنَب رَضِيَ اللہُ عَنْہَا تھیں۔ حضرت زَیْنَب رَضِيَ اللہُ عَنْہَا نے 8 سن ہجری میں انتقال فرمایا۔ اُمّ ایمن اور اُمّ سلمہ نے انہیں غسل دیا اور پیارے آقا صَلَّی اللہُ عَلَیْہِ وَاٰلِہٖ وَسَلَّمَ نے اپنے مبارک ہاتھوں سے قبر میں اتارا۔ حضرت زَیْنَب رَضِيَ اللہُ تَعَالَى عَنْہَا کے دو بچے تھے، ایک لڑکا جن کا

نام ”علی“ اور ایک لڑکی ”اُمّامہ“ تھی۔ (شرح الزرقانی مع المواہب اللدنیہ، ج ۴، ص ۳۱۸-۳۲۲ طحطا)

جنتی شہزادی رَضِيَ اللهُ عَنْهَا کی شان:

حضرت عائشہ صدیقہ رَضِيَ اللهُ عَنْهَا بیان فرماتی ہیں کہ ایک دن کسی نے پیارے آقا صَلَّی اللهُ عَلَيْهِ وَسَلَّمَ کو تحفے میں ایک سونے کا ہار دیا۔ ازواجِ مطہرات (یعنی اُمّہات المؤمنین) رَضِيَ اللهُ عَنْهُنَّ سب ایک گھر میں جمع تھیں (حضرت زینب رَضِيَ اللهُ عَنْهَا کی بیٹی حضرت) اُمّامہ (رَضِيَ اللهُ عَنْهَا) گھر کے ایک کونے میں مٹی سے کھیل رہی تھیں حضور صَلَّی اللهُ عَلَيْهِ وَسَلَّمَ نے ہم سب سے پوچھا کہ یہ ہار (necklace) کیسا ہے؟ ہم نے عرض کیا کہ اس سے زیادہ خوبصورت ہار ہم نے آج تک نہیں دیکھا۔ پھر پیارے آقا صَلَّی اللهُ عَلَيْهِ وَسَلَّمَ نے فرمایا کہ مجھے جس سے سب سے زیادہ محبت ہے، میں اُسے یہ ہار دوں گا۔ ازواجِ مطہرات رَضِيَ اللهُ عَنْهُنَّ سمجھیں کہ یہ ہار حضرت عائشہ رَضِيَ اللهُ عَنْهَا کو ملے گا مگر حضور صَلَّی اللهُ عَلَيْهِ وَسَلَّمَ نے (حضرت) اُمّامہ (رَضِيَ اللهُ عَنْهَا) کو بلایا اور اپنے مبارک ہاتھوں سے وہ ہار ان کے گلے میں ڈال دیا۔

پیارے آقا صَلَّی اللهُ عَلَيْهِ وَسَلَّمَ حضرت زینب رَضِيَ اللهُ عَنْهَا کی بیٹی حضرت اُمّامہ رَضِيَ اللهُ عَنْهَا سے بھی بہت محبت فرماتے تھے۔ جب پیارے آقا صَلَّی اللهُ عَلَيْهِ وَسَلَّمَ نماز پڑھتے تو حضرت اُمّامہ آپ کے کندھے (shoulder) پر آجاتیں تھیں، جب پیارے آقا صَلَّی اللهُ عَلَيْهِ وَسَلَّمَ رکوع میں جاتے تو اتار دیتے لیکن جب سجدے میں جاتے تو وہ دوبارہ آپ کے کندھے پر آجاتیں۔ (شرح العلایۃ الزرقانی، ج ۴، ص ۳۱۸-۳۲۱ طحطا)

89 ”حضرت بی بی آمنہ رَضِيَ اللهُ عَنْهَا“

پیارے آقا صَلَّی اللهُ عَلَيْهِ وَسَلَّمَ کی پیاری امی جان حضرت آمنہ رَضِيَ اللهُ عَنْهَا ایک مرتبہ اپنے رشتہ داروں کے گھر مدینہ پاک گئیں، حضور صَلَّی اللهُ عَلَيْهِ وَسَلَّمَ بھی ساتھ تھے۔ مدینہ پاک سے واپسی پر مقام ابواء میں بیمار ہو گئیں۔ اس بیماری میں پیارے آقا صَلَّی اللهُ عَلَيْهِ وَسَلَّمَ (جن کی عمر شریف پانچ سال تھی) اپنی والدہ صاحبہ حضرت

آمنہ رَضِيَ اللهُ عَنْهَا کا سر دباتے تھے اور روتے جاتے تھے۔ حضور صَلَّى اللهُ عَلَيْهِ وَسَلَّمَ کے آنسو آپ رَضِيَ اللهُ عَنْهَا کے چہرے پر گرے تو آنکھ کھولی اور اپنے دوپٹے سے آپ صَلَّى اللهُ عَلَيْهِ وَسَلَّمَ کے آنسو پونچھ کر بولیں دنیا مرے گی مگر میں کبھی نہیں مروں گی کیونکہ میں تو تم جیسا بیٹا چھوڑ رہی ہوں جس کی وجہ سے مشرق (east) اور مغرب (west) میں (یعنی ہر جگہ) میرا ذکر ہوگا (I will mentioned)۔ (مراۃ، ج ۲، ص، ۹۸۵، ملخصاً) اس کے بعد فرمایا: ہر نئی چیز کو پرانا ہونا ہے، کوئی کیسا ہی بڑا ہو ایک دن ختم ہو جائے گا اور ہر زندے کو مرنا ہے۔ میں کیسی بڑی بھلائی (برکت والے کو) چھوڑ کر جا رہی ہوں اور کیسا پاک (بیٹا) مجھ سے پیدا ہوا، صَلَّى اللهُ عَلَيْهِ وَسَلَّمَ۔ (لمواہب اللدنیۃ المتقصد الاول ذکر وفاة آمنہ رضی اللہ عنہا المکتب الاسلامی بیروت ۱/ ۷۰-۱۶۹، ملتقطاً) یہ کہا اور انتقال ہو گیا۔

اس سچے واقعے سے معلوم ہوا کہ پیارے آقاصَلَّى اللهُ عَلَيْهِ وَآلِهِ وَسَلَّمَ کی وجہ سے آپ کی والدہ کی بہت بڑی شان ہے۔ اور پیارے آقاصَلَّى اللهُ عَلَيْهِ وَآلِهِ وَسَلَّمَ کے صدقے، حضرت آمنہ رَضِيَ اللهُ عَنْهَا کا نام قیامت تک رہے گا۔

تعارُف (Introduction):

آپ رَضِيَ اللهُ عَنْهَا کے والد وَهَب بن عبدِ مَنَاف رَحْمَةُ اللهِ عَلَيْهِ نے اپنی بیٹی (حضرت) آمنہ (رَضِيَ اللهُ عَنْهَا) کی شادی (حضرت) عبدُ اللهِ (رَضِيَ اللهُ عَنْهُ) سے کروادی اور یوں پیارے آقاصَلَّى اللهُ عَلَيْهِ وَآلِهِ وَسَلَّمَ کا نور، آپ کے پاس آگیا۔ (مدارج النبوة، ۱۲/۲-۱۳ ماخوذاً) اعلیٰ حضرت کچھ اس طرح فرماتے ہیں: عرب میں بلکہ پوری دنیا میں کتنی تاج (crown) والی مائیں (queens) آئیں مگر ان کا نام بھی باقی نہ رہا۔ مگر میرے آقاصَلَّى اللهُ عَلَيْهِ وَسَلَّمَ کی والدہ حضرت آمنہ رَضِيَ اللهُ عَنْهَا کی شان یہ ہے کہ ہر طرف محفلوں میں آپ کا ذکر ہے، زمین و آسمان میں آپ کا ذکر ہے اور یہ ذکر ہمیشہ رہے گا۔ (فتاویٰ رضویہ جلد ۳۰، ص ۳۰۳ ماخوذاً)

پیارے آقاصَلَّى اللهُ عَلَيْهِ وَآلِهِ وَسَلَّمَ کی والدہ رَضِيَ اللهُ عَنْهَا کی شان:

صلح حدیبیہ (یعنی ایک مرتبہ غیر مسلموں سے کچھ باتوں کا معاہدہ (agreement) کرنے کے بعد)، حضور صَلَّى اللهُ عَلَيْهِ وَآلِهِ وَسَلَّمَ ایک ہزار (1000) صحابہ کرام رَضِيَ اللهُ عَنْهُمْ کے ساتھ اپنی والدہ حضرت آمنہ رَضِيَ اللهُ عَنْهَا کے مزار شریف پر تشریف لے گئے۔ (مرقاۃ، ملخصاً) وہاں جا کر آپ صَلَّى اللهُ عَلَيْهِ وَآلِهِ وَسَلَّمَ کی آنکھوں

میں آنسو (tears) آگئے کہ آج وہ زندہ ہوتیں اور ہم سب کو دیکھتیں تو انہیں خوشی ہوتی۔ یہ دیکھ کر صحابہ کرام (رَضِيَ اللهُ عَنْهُمْ) بھی رونے لگے۔ (مراۃ، ج ۲، ص ۹۸۵، ملخصاً)

90 ”پیارے آقا صلی اللہ علیہ وسلم کی والدہ صاحبہ رَضِيَ اللهُ عَنْهَا“

{ حضرت بی بی آمنہ رَضِيَ اللهُ عَنْهَا کو حضورِ اکرم صَلَّى اللهُ عَلَيْهِ وَسَلَّمَ کی والدہ بننے کی سعادت ملی، آپ رَضِيَ اللهُ عَنْهَا کے والد کا نام وَجِب بن عبد مَنَاف اور والدہ کا نام بَرَّة تھا۔ (دلائل النبوة، ۱/۱۸۳) { پیارے آقا، محمد مصطفیٰ صَلَّى اللهُ عَلَيْهِ وَسَلَّمَ بی بی آمنہ رَضِيَ اللهُ عَنْهَا کی اکلوتی اولاد (یعنی آپ اُن کے ایک ہی بیٹے) تھے (طبقات ابن سعد، ۹/۷۹) { حضرت بی بی آمنہ رَضِيَ اللهُ عَنْهَا تعالیٰ عنہا بہت نیک، شریف، پاکی کا خیال رکھنے والی، عزت والی اور اللہ پاک پر ایمان رکھنے والی عورت تھیں۔ (دلائل النبوة، ۱/۱۰۲ ملخصاً)

{ آپ رَضِيَ اللهُ عَنْهَا حضرت عبد المطلب اور حضرت امّ ایمن کے ساتھ حضرت عبد اللہ رَضِيَ اللهُ عَنْهُ کی قبر مبارک پر حاضر ہو کر تیں۔ ایک مرتبہ واپس آتے ہوئے مقام ابواء (مدینے پاک سے مکہ شریف کے راستے میں آنے والے مقام) پر وفات پا گئیں اور اسی جگہ پر آپ کو دفن کیا گیا۔ (انساب الاشراف، ۱/۱۰۳)

{ حضرت آمنہ رَضِيَ اللهُ عَنْهَا نے انتقال کے وقت اپنے پیارے بیٹے محمد مصطفیٰ صَلَّى اللهُ عَلَيْهِ وَسَلَّمَ (جن کی عمر اس وقت تقریباً پانچ (5) سال کی تھی) کی طرف محبت بھری نظر سے دیکھا پھر ارشاد فرمایا:

اے پاک لڑکے! اللہ تجھ میں برکت رکھے۔ اے اُن (یعنی حضرت عبد اللہ) کے بیٹے! جو بڑے انعامات دینے والے بادشاہ یعنی اللہ پاک کی مدد سے (مکے شریف میں) موت سے بچ گئے۔ جب صُبح کو قُرْعہ (draw) ڈالا گیا تو سو (100) بڑے اونٹ ان کے جگہ پر قربان کئے گئے۔ اے میرے بیٹے! میں نے جو خواب دیکھا ہے اگر وہ ٹھیک ہے تو پھر تو عزت والے رب (یعنی اللہ پاک) کی طرف سے سب لوگوں اور ساری مخلوق کے لیے ”نبی“ بنایا جائے گا۔ تو حرم (یعنی مکہ پاک وغیرہ) اور اس کے علاوہ دیگر جگہوں میں اسلام

کی دعوت (اسلام پھیلانے) کے لئے بھیجا جائے گا۔ اور اسلام وہی دین ہے کہ جو تیرے نیک والد حضرت ابراہیم عَلَیْهِ السَّلَام کا دین ہے۔ تو میں اللہ کی قسم دے کر تجھے بتوں (کی عبادت) سے منع کرتی ہوں کہ قوموں کے ساتھ ان (بتوں سے) دوستی نہ کرنا۔ (فتاویٰ رضویہ، ۳۰/۳۰۱ ملخصاً)

{ } آج بھی عاشقانِ رسول آپ رَضِيَ اللهُ عَنْهَا کے مزار شریف، مقامِ ابواء پر حاضری دیتے ہیں، لیکن وہاں باقاعدہ مزار شریف بنا ہوا نہیں اور جانے کا بھی باقاعدہ راستہ نہیں ہے۔

جنتی جنتی	ہر صحابی نبی
جنتی جنتی	چار یارانِ نبی
جنتی جنتی	ہر زوجہ نبی
جنتی جنتی	سب اولادِ نبی
جنتی جنتی	والدینِ نبی
